

ក្រុមប្រឹក្សានៃរដ្ឋ

រដ្ឋ កម្ពុជា
ឯករាជ្យ សន្តិភាព សេរីភាព សុភមង្គល
១៩៧៥-១៩៧៥

លេខ: ២១ ក្រ

ក្រឹត្យ

ក្រុមប្រឹក្សានៃរដ្ឋ

នៃ

រដ្ឋ កម្ពុជា

- បានឃើញរដ្ឋធម្មនុញ្ញ នៃ រដ្ឋកម្ពុជា
- បានឃើញច្បាប់ស្តីពីការរៀបចំរដ្ឋសភា និង ក្រុមប្រឹក្សានៃរដ្ឋ នៃសាធារណរដ្ឋប្រជាមានិតកម្ពុជា ដែលប្រកាសដោយប្រើតាមក្រឹត្យលេខ ០៤ ក្រ ចុះថ្ងៃទី១០ ខែ កុម្ភៈ ឆ្នាំ ១៩៨២

សំរេច

ប្រកាសដោយប្រើ ច្បាប់ស្តីពីនីតិវិធីព្រហ្មទណ្ឌ ដែលរដ្ឋសភា នៃ រដ្ឋកម្ពុជា បានអនុម័ត នៅថ្ងៃទី ២៨ ខែ មករា ឆ្នាំ ១៩៩៣ នាសម័យប្រជុំលើកទី ២៤ នីតិកាលទី ១ ។

ក ន ង ទ ទ ួ ល :

ធ្វើនៅភ្នំពេញ ថ្ងៃទី ០៨ ខែ មីនា ឆ្នាំ ១៩៩៣

ជ. ក្រុមប្រឹក្សានៃរដ្ឋ

ប្រធាន

ហត្ថលេខា និង ត្រា : ពេង សិរិន

- ខ្ញុំកាលីយកណៈ កម្មាធិការ កណ្តាលគណបក្សប្រជាជនកម្ពុជា
- ខ្ញុំកាលីយរដ្ឋសភា
- ខ្ញុំកាលីយក្រុមប្រឹក្សានៃរដ្ឋមន្ត្រី
- គ្រប់ទីស្តីការ រដ្ឋមន្ត្រី និង ល្អាបីនឆ្នាំ ក្របហាក្របទីបាល
- គ្រប់គណៈ កម្មាធិការប្រជាជនខេត្ត ក្រុង
- រដ្ឋ កិ ច្ច
- កាលប្បវត្តិ - ឯកសារ

ដើម្បីចម្លងចែក

និការក្រុមប្រឹក្សានៃរដ្ឋ



ហត្ថលេខា និង ត្រា : ពេង សិរិន

ច្បាប់ស្តីពីនីតិវិធីព្រហ្មទណ្ឌ

ជំពូកទី ១

បទបញ្ញត្តិទូទៅ

មាត្រា ១:

ច្បាប់ស្តីពីនីតិវិធីព្រហ្មទណ្ឌ មានគោលបំណងប្រាប់អំពីវិធានទាំងឡាយដែលត្រូវគោរព និង ប្រព្រឹត្តតាមដោយយុត្តិធម៌ ដើម្បីនឹងកំណត់អោយច្បាប់ នូវអត្ថិភាព នៃបទល្មើសព្រហ្មទណ្ឌណាមួយ ។

មាត្រា ២:

បទល្មើសព្រហ្មទណ្ឌណាក៏ដោយ អាចបណ្តាលអោយមានបណ្តឹងពីរយ៉ាងផ្សេងពីគ្នា គឺ បណ្តឹងអាជ្ញា និងបណ្តឹងរដ្ឋប្បវេណី ។

មាត្រា ៣:

បណ្តឹងអាជ្ញាមានគោលបំណងផ្តន្ទាទោសរាល់អំពើ ដែលនាំអោយខូចសណ្តាប់ធ្នាប់ និង សន្តិសុខសាធារណៈក្នុងសង្គម ហើយទោសទាំងនោះមានចែងក្នុងច្បាប់ ដែលចូលជាធរមានរួចហើយ ។

ដូច្នេះ បណ្តឹងអាជ្ញាត្រូវខិតខំប្រឹងធ្វើយ៉ាងណា កុំអោយអំពើទាំងនោះមានកើតឡើងទៀត ដោយបង្ខំ អោយពិរុទ្ធជនទទួលទោសដែលមានចែងក្នុងច្បាប់ ។

មាត្រា ៤:

មានតែមន្ត្រី ដែលច្បាប់ប្រគល់សិទ្ធិអោយទេ ទើបធ្វើបណ្តឹងអាជ្ញាបាន ។

មាត្រា ៥:

បណ្តឹងរដ្ឋប្បវេណី មានគោលបំណងធ្វើអោយបានការជួសជុលការខូចខាត ដែលបណ្តាលមកពីអំពើល្មើសដល់ភាគីរងគ្រោះ ហើយក្នុងគោលបំណងនេះអោយអ្នករងគ្រោះបានទទួលសំណងជម្ងឺចិត្តចូនល្មម និងព្យាបាលដែលខ្លួនបានទទួល ។

មាត្រា ៦:

បណ្តឹងទាំងពីរ ពោលគឺ បណ្តឹងអាជ្ញា និងបណ្តឹងរដ្ឋប្បវេណី សូម្បីមានបច្ច័យទាក់ទងជាមួយគ្នា ជិតស្និទ្ធយ៉ាងណាក៏ដោយ ក៏អាចត្រូវបញ្ជាក់ ប្តឹងដោយឡែកពីគ្នាបានដែរ ។

មាត្រា ៧:

បណ្តឹងអាជ្ញាមិនអាចសុំរុះសំរួលបានដោយកិច្ចការណាមួយឡើយ ។

សាលាជំរះក្តី បង្ក្រាបបទល្មើសព្រហ្មទណ្ឌ ដែលនឹងមានចែងក្នុងមាត្រាខាងមុខ កាលបើបានទទួលដឹងអំពី បទល្មើសព្រហ្មទណ្ឌណាមួយ ហើយត្រូវជំនុំជំរះបទល្មើសព្រហ្មទណ្ឌនោះ ។ ការមិនគោរពតាមគោលការណ៍នេះ ត្រូវទុកជាបទល្មើសមិនព្រមជំនុំជំរះ ហើយបទល្មើសនេះ ត្រូវផ្តន្ទាទោសដាក់វិន័យរដ្ឋបាល ឬ ដាក់គុកពី ៦ ថ្ងៃ ដល់ ១ ខែ ។

មាត្រា ៨:

ការធ្វើបណ្តឹងអាជ្ញា និងការជំរុញបណ្តឹងអាជ្ញានេះអោយមានដំណើរការ ជាមុខងាររបស់អយ្យការ ។

តាមគោលការណ៍ នៅមហាអយ្យការ អគ្គរដ្ឋអាជ្ញារង និងរដ្ឋអាជ្ញាធ្វើការក្នុងនាម និងក្រោមការទទួលខុសត្រូវរបស់អគ្គរដ្ឋអាជ្ញា ទោះជា នៅក្នុងពេលដែលអគ្គរដ្ឋអាជ្ញាវត្តមាន ឬអវត្តមានក៏ដោយ ។ នៅអយ្យការខេត្ត-ក្រុង រដ្ឋអាជ្ញារងធ្វើការក្នុងនាម និងក្រោមការ ទទួលខុសត្រូវរបស់រដ្ឋអាជ្ញា ទោះជានៅក្នុងពេលដែលរដ្ឋអាជ្ញាវត្តមាន ឬអវត្តមានក៏ដោយ ។

មាត្រា ៩:

បុគ្គលដែលយល់ឃើញថាខ្លួន ត្រូវបានរងគ្រោះដោយអំពើល្មើស អាចដាក់ពាក្យប្តឹងជាមួយការចោទប្រកាន់របស់រដ្ឋអាជ្ញា ដើម្បី ទាមទារសំណងជម្ងឺចិត្ត ។

មាត្រា ១០:

ក្នុងករណីដែលពាក្យប្តឹងរបស់អ្នកក្តីណាមួយដែលយល់ថា ខ្លួនត្រូវរងគ្រោះដោយអំពើដែល ខ្លួនយល់ថាជាបទល្មើសព្រហ្មទណ្ឌ ហើយតំណាងអយ្យការឥតបានឆ្លើយតបនឹងពាក្យរបស់ខ្លួនឬក៏កំណត់ពាក្យរបស់ខ្លួនទុកមិនចាត់ការ អ្នកក្តីនោះអាចប្តឹងទៅសាលាឧទ្ធរណ៍បាន ។

មាត្រា ១១:

បណ្តឹងអាជ្ញាធ្វើបានទៅលើជនទាំងអស់ក្នុងរដ្ឋកម្ពុជាដោយឥតប្រកាន់ពូជសាសន៍ សញ្ជាតិ សាសនា ភេទ ឋានៈក្នុងសង្គមឡើយ ។

មាត្រា ១២:

បណ្តឹងរដ្ឋប្បវេណីអាចមានមូលដ្ឋាន តែទៅលើបទឧក្រិដ្ឋ បទមឃ្លីម ឬបទលហុណាមួយតែប៉ុណ្ណោះទេ យ៉ាងណាមិញ សាលក្រម ទាំងឡាយ ដើម្បីប្រកាសបានថា បណ្តឹងរដ្ឋប្បវេណីអាចទទួលបាននោះ ត្រូវលើកឡើង និងចង្អុលបង្ហាញដោយត្រឹមត្រូវតាមច្បាប់នូវហេតុ ការណ៍នៃបទល្មើសព្រហ្មទណ្ឌ ដែលបណ្តាលអោយមានការជួសជុលខាងរដ្ឋប្បវេណី ។

ម្យ៉ាងវិញទៀត ទាល់តែបទល្មើសព្រហ្មទណ្ឌនោះ បណ្តាលអោយមានការខូចខាតពិតប្រាកដទើបបាន ទោះជាការខូចខាតនោះ មានតែខាងផ្លូវចិត្តក៏ដោយ ។

មាត្រា ១៣:

មិនមែនគ្រាន់តែត្រូវអោយមានជាមួយគ្នានូវបទល្មើសព្រហ្មទណ្ឌ និងការខូចខាត ដែលបណ្តាលមកពីបទល្មើសព្រហ្មទណ្ឌនោះតែ ប៉ុណ្ណោះទេ ប៉ុន្តែត្រូវអោយមានថែមទៀតផងដែរ រវាងបទល្មើសទាំងពីរនេះ នូវទំនាក់ទំនងពីហេតុទៅផល ឬមានន័យម្យ៉ាងទៀតថា ត្រូវឱ្យ ការខូចខាតនោះជា លទ្ធផលផ្ទាល់នៃបទល្មើស ហើយវាកើតមានពិតប្រាកដនឹងក្នុងបច្ចុប្បន្ន ។

មាត្រា ១៤:

តាមគោលការណ៍ មានតែបុគ្គលដែលរងគ្រោះផ្ទាល់ដោយអំពើល្មើសណាមួយទេ ដែលអាចធ្វើបណ្តឹងរដ្ឋប្បវេណីបាន ។ អាចធ្វើ បណ្តឹងរដ្ឋប្បវេណីក្នុងនាម និងដើម្បីជាប្រយោជន៍បុគ្គលរងគ្រោះដោយអំពើល្មើសពីបទល្មើសបានដែរ គឺបុគ្គលដែលច្បាប់អោយជនរងគ្រោះ នៅក្រោមអាណាព្យាបាល ឬច្បាប់អោយអំណាចជាតំណាងបុគ្គលរងគ្រោះ ។

មាត្រា ១៥:

បណ្តឹងរដ្ឋប្បវេណីអាចធ្វើបានទៅលើជនទាំងអស់ ដែលត្រូវជួសជុលការខូចខាតបណ្តាល មកពីអំពើល្មើស គឺរួមមាន ចារី សហចារី និងអ្នកសមគំនិត ព្រមទាំងបុគ្គលទទួលខុសត្រូវផ្នែករដ្ឋប្បវេណីនៃអំពើល្មើសនោះ ។

បណ្តឹងរដ្ឋប្បវេណី ធ្វើទៅលើបុគ្គលទទួលខុសត្រូវខាងរដ្ឋប្បវេណីនោះបាន ពីព្រោះនេះជាបច្ច័យមួយនៃការទទួលខុសត្រូវលើបុគ្គលដែលខ្លួនទទួល ដោយអនុវត្តបទបញ្ញត្តិនៃច្បាប់រដ្ឋប្បវេណី។ ប៉ុន្តែអ្នកទទួលខុសត្រូវខាងរដ្ឋប្បវេណី មិនត្រូវទទួលទោសដោយផ្ទាល់នឹងតែម្នាក់ឯងនោះទេ ។

មាត្រា ១៦:

បណ្តឹងរដ្ឋប្បវេណីអាចធ្វើបាន ក្នុងពេលជាមួយនិងបណ្តឹងអាជ្ញាដែរ នៅចំពោះមុខចៅក្រម ដដែលនោះ ។

បណ្តឹងរដ្ឋប្បវេណី អាចធ្វើដោយឡែកបាន។ ក្នុងករណីក្រោយនេះ ការធ្វើបណ្តឹងរដ្ឋប្បវេណីត្រូវបានផ្អាកសិន កាលណាបណ្តឹងអាជ្ញាមិនទាន់បានសំរេចជាស្ថាពរនៅឡើយ ។

មាត្រា ១៧:

ជនរងគ្រោះដោយបទល្មើសព្រហ្មទណ្ឌណាមួយ ដែលបានដាក់ពាក្យប្តឹងទៅចៅក្រមរដ្ឋប្បវេណី ដើម្បីទារសំណងជម្ងឺចិត្ត ហើយត្រូវបានទទួលសំណងជម្ងឺចិត្ត ហើយនោះមិនអាចមកតាំងខ្លួនជាដើមបណ្តឹងរដ្ឋប្បវេណីក្នុងរឿងចោទប្រកាន់ដោយអយ្យការទៅលើបទល្មើសដដែលនោះបានទេ ។

មាត្រា ១៨:

គោលការណ៍នេះ នឹងអាចអនុវត្តបានតែកាលណាសាលាជំរះក្តីផ្នែករដ្ឋប្បវេណី និងសាលាជំរះក្តីផ្នែកព្រហ្មទណ្ឌ បានទទួលពាក្យបណ្តឹងដូចគ្នា គឺដូចគ្នាទាំងកម្មវត្ថុ ទាំងហេតុ និងទាំងគុកាតី ។

មាត្រា ១៩:

សាលាជំរះក្តីខាងអាជ្ញា ដែលបានទទួលពាក្យបណ្តឹងរបស់ជនរងគ្រោះសុំទារសំណងជម្ងឺចិត្ត មិនត្រូវសំរេចតែអំពើបណ្តឹងអាជ្ញាហើយបង្អង់បណ្តឹងរដ្ឋប្បវេណី ដើម្បីទុកសំរេចនៅពេលជំនុំជំរះផ្សេងទៀតទេ ។ បើសាលាជំរះក្តីនោះពុំទាន់បានទទួលការបំភ្លឺគ្រប់គ្រាន់ទេនោះ ត្រូវតែផ្អាកការជំនុំជំរះ ទាំងអស់ដើម្បីទុកសំរេចនៅពេលខាងមុខ ។

ប៉ុន្តែ ក្នុងករណីពិសេស ដែលសាលាជំរះក្តីមិនអាចវាយតម្លៃចំនួនសំណងជម្ងឺចិត្តក្នុងពេលនេះបានទេ សាលាជំរះក្តីនេះត្រូវត្រាន់តែទទួលថាពាក្យបណ្តឹងសុំទារសំណងជម្ងឺចិត្តនេះ ធ្វើឡើងត្រឹមត្រូវតាមច្បាប់ហើយ ហើយត្រូវផ្អាកការកំណត់អត្រានៃការខូចខាត ដែលដើមបណ្តឹងរដ្ឋប្បវេណី នឹងជូនមកនៅពេលខាងមុខ ។

មាត្រា ២០:

ពិតមែនតែតាមគោលការណ៍ចៅក្រមជំនុំជំរះរឿងណាមួយ ជាចៅក្រមជំនុំជំរះគ្រប់ករណីនៃរឿងនោះ មានន័យថា: ចៅក្រម

ទទួលជំនុំជំរះរឿងព្រហ្មទណ្ឌណាមួយ ចៅក្រមនោះមានសមត្ថកិច្ច សំរេចសេចក្តីលើគ្រប់បញ្ហាទាំងអស់ ដែលតុលាការបានប្តឹងទៅខ្លួន ក៏ប៉ុន្តែ នៅពេលជាមួយគ្នា និងពេលកំពុងចាត់ការរឿងព្រហ្មទណ្ឌណាមួយនោះ អាចមានបញ្ហាមួយកើតឡើង ហៅថា " បញ្ហាបន្ទាន់បង្ខំ " ដែលជា បញ្ហាមួយចាំបាច់ដើម្បីកំណត់បទល្មើស ហើយដែលសាលាជំរះក្តីផ្នែកព្រហ្មទណ្ឌពុំអាចដោះស្រាយបាន ។ ការណ៍នេះកើតមាន ពីព្រោះបញ្ហា ដែលប្តឹងឡើងមកនោះ ជាបញ្ហានៃច្បាប់រដ្ឋប្បវេណីសុទ្ធសាធ ។

មាត្រា ២១:

បញ្ហាបន្ទាន់បង្ខំ មានពីរប្រភេទគឺ: បញ្ហាបន្ទាន់បង្ខំចំពោះបណ្តឹង និងបញ្ហាបន្ទាន់បង្ខំ ចំពោះសាលក្រម ។

មានបញ្ហាបន្ទាន់បង្ខំចំពោះបណ្តឹង កាលណាបណ្តឹងអាជ្ញាមិនអាចធ្វើបានទេ នៅពេលដែលបញ្ហាបន្ទាន់បង្ខំនេះពុំទាន់ដោះស្រាយ ជាស្ថាពរ ។

បញ្ហាបន្ទាន់បង្ខំចំពោះសាលក្រម គឺជាបញ្ហាដែលបណ្តាលអោយមានការផ្អាកដំណើរការនៃការចោទប្រកាន់សិន ។ មានន័យថា ចៅក្រមផ្នែកបង្ក្រាបបទល្មើសបានទទួលលិខិតចោទប្រកាន់ត្រឹមត្រូវតាមច្បាប់ហើយ ប៉ុន្តែចៅក្រមនេះ ពុំអាចសំរេចដល់អង្គសេចក្តីបាន ឡើយ កាលណាពុំទាន់បានទទួលសេចក្តីសំរេចពីតុលាការរដ្ឋប្បវេណីជាមុនសិននោះទេ ។

មាត្រា ២២:

បញ្ហាបន្ទាន់បង្ខំចំពោះបណ្តឹង គឺជាបញ្ហាដែលអាចកើតមានបទឧក្រិដ្ឋ ឬមជ្ឈិមទាក់ទង និងអំពើនាំពង្រត់ ឬ អំពើលាក់បំបាំង ទារក ។

ការចោទប្រកាន់ មិនអាចធ្វើបានទេចំពោះបទឧក្រិដ្ឋ ឬមជ្ឈិមណាមួយ ដែលបំបាត់សភាពកំណើតបុគ្គលណាមួយ កាលបើពុំទាន់ មានសាលក្រមណាមួយបានទទួលស្គាល់ជាមុនសិន នូវដំណាក់ក្រកូលរបស់កុមារ ដែលសភាពបុគ្គលត្រូវបំបាត់ចោលនោះ ។

មាត្រា ២៣:

បញ្ហាបន្ទាន់បង្ខំចំពោះសាលក្រម គឺជាករណីពិសេសទាក់ទងទៅនឹងសិទ្ធិលើកម្មសិទ្ធិ ឬទាក់ទងទៅនឹងរូបវន្តណាមួយ ហើយក៏ ជាករណីពិសេសទាក់ទងនឹងអត្ថិភាពនៃអាពាហ៍ពិពាហ៍ក្នុងទ្វេពន្ធភាព ។

មាត្រា ២៤:

នឹងចាត់ទុកថាមានបញ្ហាបន្ទាន់បង្ខំទាក់ទងទៅនឹងសិទ្ធិលើកម្មសិទ្ធិ ឬទាក់ទងទៅនឹងសិទ្ធិរូបវន្តណាមួយ " សិទ្ធិអាស្រ័យផលសិទ្ធិ ប្រើប្រាស់ ឬសិទ្ធិសេរីភាព " នោះលុះត្រាតែសិទ្ធិលើរូបវន្ត ដែលលើកមកសំអាងក្នុងរឿងចោទប្រកាន់ព្រហ្មទណ្ឌ ជាសិទ្ធិលើអចលនវត្ថុ ។ ប្រសិនបើវាគ្រាន់តែជាសិទ្ធិលើចលនវត្ថុប៉ុណ្ណោះទេ ចៅក្រមព្រហ្មទណ្ឌនៅតែមានសមត្ថកិច្ចដើម្បីសំរេច ហើយវាមិនមែនជាបញ្ហាបន្ទាន់បង្ខំ ដែលត្រូវតែសំរេចដោយសាលាជំរះក្តីផ្នែករដ្ឋប្បវេណីឡើយ ។

មាត្រា ២៥:

សិទ្ធិកាន់កាប់ នឹងទៅជាបញ្ហាបន្ទាន់បង្ខំបាន ប្រសិនបើសិទ្ធិនោះត្រូវបានទទួលស្គាល់ដោយលិខិតស្នាមត្រឹមត្រូវតាមច្បាប់ ឬលិខិត ស្នាមមានលក្ខណៈគ្រប់គ្រាន់គួរយកជាការបាន ។ ក្នុងករណីក្រៅពីនេះគឺថា ប្រសិនបើសិទ្ធិនោះគ្រាន់តែលើកឡើងដោយមានសាក្សីជាសំអាង តែប៉ុណ្ណោះទេនោះ វានៅតែ ស្ថិតក្នុងការវាយតម្លៃ និងសំរេចរបស់សាលាជំរះក្តីផ្នែកព្រហ្មទណ្ឌ ។

មាត្រា ២៦:

សាលាជំរះក្តី គ្មានសិទ្ធិលើកបញ្ឈប់បណ្តាបណ្តាបណ្តាបណ្តាដោយឯកឯងក្នុងរឿងសិទ្ធិលើកម្មសិទ្ធិលើរូបវត្ថុបានទេ បញ្ហានេះត្រូវលើកដោយជនជាប់ចោទទើបបាន ។

មាត្រា ២៧:

បញ្ហាបណ្តាបណ្តា អាចលើកនៅពេលណាក៏បាន សូម្បីតែនៅពេលប្តឹងឧទ្ធរណ៍ក៏លើកបានដែរ ។

មាត្រា ២៨:

ក្នុងករណីចោទប្រកាន់អំពើទ្វេពន្ធភាព មោឃៈភាពនៃអាពាហ៍ពិពាហ៍ណាមួយក្នុងចំណោម អាពាហ៍ពិពាហ៍ទាំងពីរ អាចលើកឡើងបាន ប៉ុន្តែក្នុងលក្ខខណ្ឌដែលអង្គលើកឡើងមកនោះ វាធ្វើអោយមោឃៈភាពនោះមានពិតប្រាកដ ។

មាត្រា ២៩:

កាលណាចៅក្រមព្រហ្មទណ្ឌទទួលស្គាល់ថា បញ្ហាបណ្តាបណ្តា ដែលកើតឡើងនោះត្រឹមត្រូវតាមច្បាប់ ចៅក្រមនេះត្រូវផ្អាកការជំនុំជំរះសិន បើពុំនោះទេ ការជំនុំជំរះត្រូវទុកជាមោឃៈ ហើយចៅក្រមត្រូវកំណត់រយៈវេលាអោយភាគី ដែលលើកបញ្ហាបណ្តាបណ្តាប្តឹងទៅសាលាជំរះក្តីមានសមត្ថកិច្ច ។

មាត្រា ៣០:

ក្នុងករណីណាក៏ដោយ ចៅក្រមមិនត្រូវអោយជនជាប់ចោទរួចខ្លួនដោយឥតបានជំនុំជំរះឡើយ ។

បើចៅក្រមយល់ឃើញថា ករណីពិសេស ដែលលើកឡើងនោះមិនអាចទទួលបានទេ ចៅក្រមត្រូវបដិសេធចោលតែម្តង ហើយត្រូវបន្តការជំនុំជំរះដោយបញ្ជាក់ដោយខានមិនបាននូវមូលហេតុនៃការសម្រេចរបស់ខ្លួន ។ ប្រសិនបើសាលាក្រមរបស់តុលាការពុំបានបញ្ជាក់ពីមូលហេតុដូចខាងលើនេះទេ សាលាក្រមនេះមានមោឃៈភាពដាច់ខាត ។

មាត្រា ៣១:

នៅពេលផុតកំណត់រយៈវេលាដែលមានចែងក្នុងមាត្រា ២៩ ហើយបើជនជាប់ចោទបញ្ជាក់ថា ខ្លួនបានប្តឹងទៅសាលាជំរះក្តីផ្នែករដ្ឋប្បវេណីមានសមត្ថកិច្ចពិនិត្យរឿងបណ្តាបណ្តាបណ្តាដោយហើយ នោះរយៈវេលាថ្មីមួយអាចត្រូវបានកំណត់ដើម្បីបានសាលាក្រមស្តីពីបញ្ហានោះ ។ តំណាងអយ្យការត្រូវជំរាបដល់សាលាជំរះក្តីផ្នែករដ្ឋប្បវេណីមានសមត្ថកិច្ចនោះ នូវកាលបរិច្ឆេទនៃការផុតរយៈពេលនោះ ។

នៅពេលផុតកំណត់រយៈវេលានោះ ប្រសិនបើមានសេចក្តីសម្រេចជាស្ថាពរណាមួយអំពីបញ្ហាបណ្តាបណ្តាបណ្តា នីតិវិធីត្រូវដំណើរការឡើងវិញជាធម្មតា ។ បើគ្មានសេចក្តីសម្រេចនេះទេ ហើយបើការយឺតយ៉ាវវេលាណាមកពីការធ្វេសប្រហែសរបស់ជនជាប់ចោទ នោះត្រូវចាត់ទុកជាជនជាប់ចោទបានបោះបង់ការលើកជាសំអាងនូវបញ្ហាបណ្តាបណ្តាបណ្តាដោយហើយ ។ សាលាជំរះក្តីផ្នែកព្រហ្មទណ្ឌត្រូវបន្តការជំនុំជំរះរបស់ខ្លួនតទៅទៀត ។

មាត្រា ៣២:

បើជនជាប់ចោទជាដើមបណ្តឹងនៃករណីពិសេស ហើយបើជនជាប់ចោទនោះបានជូនមក នូវសាលាក្រមសម្រេចអោយខ្លួនឈ្នះក្នុង

បញ្ហាបន្ទាន់បង្ខំ សាលាជំរះក្តីព្រហ្មទណ្ឌត្រូវទទួលស្គាល់សេចក្តីសម្រេចនោះ ហើយត្រូវសម្រេចអោយជនជាប់ចោទរួចខ្លួនពីបទចោទ ។

ប្រសិនបើជនជាប់ចោទចាញ់ក្នុងការជំនុំជំរះបញ្ហាបន្ទាន់បង្ខំ សាលាជំរះក្តីព្រហ្មទណ្ឌត្រូវសម្រេចពីបណ្តឹងអាជ្ញា ដូចជាគ្មានការប្តឹងពីករណីពិសេសឡើយ ។

មាត្រា ៣៣:

ការលះបង់បណ្តឹងរដ្ឋប្បវេណី មិនអាចបញ្ឈប់ ឬផ្អាកដំណើរការនៃបណ្តឹងអាជ្ញាបានឡើយ ។

មាត្រា ៣៤:

បណ្តឹងអាជ្ញាអាចរលត់ទៅបានក្នុងករណីខាងក្រោម:

- ជនល្មើសទទួលមរណៈភាព
- ការផុតអាជ្ញាយុកាលនៃបទល្មើស
- ការលើកលែងទោសជាទូទៅ
- ការដកបណ្តឹងរបស់អ្នកទទួលការខូចខាត ក្នុងរឿងព្រហ្មទណ្ឌមួយចំនួន ដូចជាការនាំពន្ធគំអតីតជនអាយុច្រើនជាង ១៤ឆ្នាំ ដោយអនីតិជននោះស្ម័គ្រចិត្ត ការជេរប្រមាថដល់បុព្វញ្ញតិ ។

ជំពូកទី ២

អំណាចគណៈយុត្តិធម៌

មាត្រា ៣៥:

គណៈយុត្តិធម៌ស្វែងរកបទល្មើសឧក្រិដ្ឋ បទមជ្ឈិម និងបទលហុទាំងឡាយ ប្រមូលភស្តុតាង ហើយបញ្ជូនជនល្មើសទៅសាលាជំរះក្តី ដែលមានភារកិច្ចផ្តន្ទាទោសជនទាំងនោះ ។ ប៉ុន្តែនិង អាចត្រូវបានចាប់បញ្ជូនទៅសាលាជំរះក្តីដោយគណៈយុត្តិធម៌ តែក្នុងករណីដែល ជនល្មើសបានប្រព្រឹត្តបទឧក្រិដ្ឋ ឬបទមជ្ឈិមជាក់ស្តែងតែប៉ុណ្ណោះ ឬកាលណាមានដីកាបង្គាប់ឱ្យនាំខ្លួន ឬដីកាចាប់ខ្លួនជនល្មើស ។

មាត្រា ៣៦:

ចាត់ទុកជាមន្ត្រីគណៈយុត្តិធម៌ ឬអាចបំពេញមុខងារជាមន្ត្រីគណៈយុត្តិធម៌ រួមមាន:

- ១- រដ្ឋអាជ្ញា និងចៅក្រមទទួលបន្ទុកស៊ើបអង្កេត ក្នុងភារកិច្ចតែប៉ុណ្ណោះ ។
- ២- ប្រធាន និងអនុប្រធានទាំងឡាយ នៃនាយកដ្ឋានគណៈយុត្តិធម៌ និងសេដ្ឋកិច្ច
- ៣- ប្រធាន និងអនុប្រធានទាំងឡាយ នៃនាយកដ្ឋានប្រឆាំងរក្សា
- ៤- ស្នងការ និងស្នងការរងទាំងឡាយ នៃគណៈយុត្តិធម៌-ក្រុង
- ៥- ប្រធានការិយាល័យនៃគណៈយុត្តិធម៌ និងសេដ្ឋកិច្ច
- ៦- ប្រធានការិយាល័យប្រឆាំងរក្សា
- ៧- ប្រធានការិយាល័យនៃគណៈយុត្តិធម៌សន្តិសុខ
- ៨- អធិការ និងអធិការរងនៃគណៈយុត្តិធម៌ស្រុក-ទីរួមខេត្ត

៩- ប្រធានប៉ុស្ដិ៍នគរបាលរដ្ឋបាល ចំពោះរឿងព្រហ្មទណ្ឌ

១០- ប្រធានការិយាល័យនគរបាលចរាចរ និងប្រធានផ្នែកបទល្មើសចរាចរ ចំពោះបទល្មើសចរាចរ

១១- ប្រធាន និងមន្ត្រីទាំងឡាយនៃកងតម្រួតយោធា ចំពោះបទល្មើសយោធា

១២- មន្ត្រីនគរបាលព្រំដែន

១៣- អធិការគយ ចំពោះបទល្មើសគយ

១៤- មន្ត្រីរក្សាប្រមាញ់ និងនេសាទ

ប្រតិបត្តិការទាំងឡាយនៃនគរបាលយុត្តិធម៌ ស្ថិតក្រោមការដឹកនាំផ្ទាល់របស់រដ្ឋអាជ្ញា និងក្រោមការត្រួតពិនិត្យរបស់អគ្គរដ្ឋអាជ្ញា អមសាលាឧទ្ធរណ៍ ។

មាត្រា ៣៧:

មន្ត្រីនគរបាលយុត្តិធម៌ មានសមត្ថកិច្ចចាត់ចែងប្រតិបត្តិការ គឺ:

- មន្ត្រីនគរបាលយុត្តិធម៌ នៅកន្លែងដែលបទល្មើសព្រហ្មទណ្ឌកើតមាន
- មន្ត្រីនគរបាលយុត្តិធម៌ ខាងលំនៅដ្ឋានរបស់ជនល្មើស
- ឬមន្ត្រីនគរបាលយុត្តិធម៌នៅទីកន្លែងដែលជនល្មើសត្រូវបានរកឃើញ

មាត្រា ៣៨:

មន្ត្រីនគរបាលយុត្តិធម៌:

- ទទួលពាក្យបណ្ដឹងទាមទារបណ្ដឹងបរិហារ ព្រមទាំងរបាយការណ៍នគរបាលយុត្តិធម៌ ទាក់ទងបទឧក្រិដ្ឋ បទមជ្ឈិម និងឯទលហុនានា ។
- ចាត់ចែងប្រមូលភស្តុតាងនានា ។
- អាចស្នើសុំជំនួយពីកំលាំងសាធារណៈ ។
- ធ្វើកំណត់ហេតុ ។
- អាចទទួលលិខិតបង្គាប់អោយសួរជំនួស ។
- អាចសំរេចឃាត់ខ្លួនបានក្នុងរយៈពេល ៤៨ ម៉ោងយ៉ាងយូរ ។
- ក្នុងករណីរឿងឧក្រិដ្ឋ និងមជ្ឈិមជាក់ស្ដែង អាចសូរយកចម្លើយសាក្សី ធ្វើការនែករេរ និងវិបអូស វត្តភាង អាចចាត់តាំងអ្នកជំនាញសំរេចឃាត់ខ្លួនជនល្មើស "៤៨ ម៉ោងយ៉ាងយូរ" ចាប់បុគ្គលណាមួយ ប្រសិនបើមានភស្តុតាង ឬមានការសង្ស័យដែលមានមូលដ្ឋានច្បាស់ សមស្របធ្វើការចោទប្រកាន់បាន ។

មាត្រា ៣៩:

មន្ត្រីនគរបាលយុត្តិធម៌ ត្រូវកត់ត្រាក្នុងលិខិតជាលាយលក្ខណ៍អក្សរដែលហៅថា " កំណត់ ហេតុ " នូវការពិនិត្យឃើញរបស់ខ្លួន និងលទ្ធផលនៃការស្រាវជ្រាវរបស់ខ្លួន ។

តាមគោលការណ៍ កំណត់ហេតុមិនមែនជាមូលដ្ឋានចាំបាច់នៃការចោទប្រកាន់ទេ ។ កំណត់ហេតុនោះគ្រាន់ តែផ្តល់ធាតុផ្សំទាំងឡាយនៃបទល្មើសសំរាប់ជាមូលវិចារណ៍របស់អយ្យការ និងចៅក្រមតែប៉ុណ្ណោះ ។

មាត្រា ៤០:

កំណត់ហេតុត្រូវកត់ត្រាជាធរមាន ជាមួយ និងមុខងាររបស់អ្នកធ្វើកំណត់ហេតុ។ អ្នកធ្វើកំណត់ហេតុត្រូវចុះហត្ថលេខា និងកាលបរិច្ឆេទក្នុងកំណត់ហេតុ ហើយត្រូវធ្វើកំណត់ហេតុនោះជាបន្ទាន់កុំអោយមានការយឺតយ៉ាវឡើយ។ ការឆ្លង លុប ឬការបន្ថែមសេចក្តីទាំងឡាយត្រូវមានសេចក្តីបញ្ជាក់។

មាត្រា ៤១:

តាមគោលការណ៍ កំណត់ហេតុមានតម្លៃគ្រាន់តែជាព័ត៌មានប៉ុណ្ណោះ។ អាចនិយាយបានម្យ៉ាងទៀតថា កំណត់ហេតុមានតម្លៃជាសេចក្តីរាយការណ៍ ហើយមិនបង្ខំសាលាជំរះក្តី ឬចៅក្រមត្រូវតែជឿនោះទេ។

មាត្រា ៤២:

ប៉ុន្តែកំណត់ហេតុរបស់នគរបាលយុត្តិធម៌ ត្រូវទុកជាបន្ទាល់ "ឯកសារដើម" បានន័យថា ត្រូវទុកជាឯកសារ ដែលត្រូវរៀបរយដល់មានភស្តុតាងផ្ទុយ កាលបើកំណត់ហេតុទាំងនោះធ្វើឡើងដោយមន្ត្រីយុត្តិធម៌ខ្លួនឯង។ ក្នុងករណីនេះ ចៅក្រមត្រូវទុកខ្លឹមសាររបស់កំណត់ហេតុថាជាសេចក្តីពិត និងត្រឹម ត្រូវរករកវាយដែលគ្មានភស្តុតាងអ្វីផ្ទុយមកបញ្ជាក់ទេនោះ។ ភស្តុតាងផ្ទុយនេះអាចជូនមកចៅក្រមបានដោយសេរីតាមគ្រប់មធ្យោបាយត្រឹមត្រូវតាមច្បាប់។

មាត្រា ៤៣:

ចំពោះបទលហុ កំណត់ហេតុរបស់នគរបាលយុត្តិធម៌ ទុកជាបន្ទាល់ដរាបរហូតដល់មានភស្តុតាងផ្ទុយ។ លក្ខខណ្ឌមានតែមួយទេគឺភ្នាក់ងារធ្វើកំណត់ហេតុត្រូវតែមានគុណសម្បត្តិដើម្បីពិនិត្យបទលហុនោះ។

មាត្រា ៤៤:

មន្ត្រីនគរបាលយុត្តិធម៌ ត្រូវបញ្ជូនក្នុងរយៈពេលដ៏ខ្លីបំផុតនូវកំណត់ហេតុរបស់ខ្លួនព្រមទាំងវត្តតាងភ្ជាប់ជាមួយផង ទៅរដ្ឋអាជ្ញាធរអមសាលាជំរះក្តីមានសមត្ថកិច្ច។

មាត្រា ៤៥:

មន្ត្រីនគរបាលយុត្តិធម៌ មានសិទ្ធិពិនិត្យបញ្ជាក់ផ្ទាល់ នូវបទល្មើសប្រហូណ្នទាំងឡាយ លើកលែងតែបទល្មើសខ្លះ ដែលច្បាប់តម្រូវអោយមានពាក្យប្តឹងជាមុនដាច់ខាត។

មាត្រា ៤៦:

មន្ត្រីនគរបាលយុត្តិធម៌ ក៏មានសិទ្ធិកាត់ត្រាចម្លើយសាក្សី និងមានសិទ្ធិស្រែកសេរីលំនៅដ្ឋានផងដែរ ប៉ុន្តែសិទ្ធិស្រែកសេរីលំនៅដ្ឋាននេះនឹងអាចធ្វើទៅបានតែកាលណាមានរឿងឧក្រិដ្ឋ ឬមជ្ឈិមជាក់ ស្តែងតែប៉ុណ្ណោះ។

មាត្រា ៤៧:

មានតែក្នុងករណីបទល្មើសឧក្រិដ្ឋ ឬមជ្ឈិមជាក់ស្តែងប៉ុណ្ណោះទេ ទើបមន្ត្រីនគរបាលយុត្តិធម៌មានសិទ្ធិចាប់ខ្លួនជនប្រព្រឹត្តបទល្មើស។ មន្ត្រីនគរបាលយុត្តិធម៌ត្រូវនាំខ្លួនជនល្មើសក្នុងរយៈពេល ៤៨ ម៉ោងយ៉ាងយូរ ទៅប្រគល់ជូនចៅក្រមមានសមត្ថកិច្ច ដោយមិនគិតដល់ពេលវេលាចាំបាច់ សំរាប់បញ្ជូនជនល្មើសតាមមធ្យោបាយយ៉ាងឆាប់បំផុតដែលអាចធ្វើបាន។

ក្នុងករណីមិនគោរពវិធានខាងលើនេះទេ នោះត្រូវទទួលការផ្ដន្ទាទោសតាមមាត្រា ២២ និង មាត្រា ៥៧ នៃច្បាប់ព្រហ្មទណ្ឌ
អន្តរកាល ។

មាត្រា ៤៨:

ក្នុងករណីណាក៏ដោយ មន្ត្រីនគរបាលយុត្តិធម៌ គ្មានសិទ្ធិកំណត់ទុកពត៌មានការរៀងអាជ្ញា ដែលខ្លួនបានទទួល ទោះមានការសុំរុះ
សំរួលព្រមព្រៀងគ្នាហើយក៏ដោយ គឺត្រូវធ្វើកំណត់ហេតុបញ្ជូនទៅរដ្ឋអាជ្ញាមានសមត្ថកិច្ចជាដរាប ។

ក្នុងករណីមិនគោរពវិធានខាងលើនេះ មន្ត្រីនគរបាលយុត្តិធម៌ត្រូវទទួលការផ្ដន្ទាទោស ដែលមានចែងក្នុង មាត្រា ២២ និងមាត្រា
៥៧ នៃច្បាប់ព្រហ្មទណ្ឌអន្តរកាល ។

ជំពូកទី ៣

អំពីអយ្យការអមតុលាការខេត្ត-ក្រុង

មាត្រា ៤៩:

នៅអមតុលាការខេត្ត-ក្រុងនីមួយៗ មានអយ្យការមួយ ។ នៅអយ្យការនីមួយៗ មានរដ្ឋអាជ្ញាម្នាក់ និងរដ្ឋអាជ្ញារង ។

មាត្រា ៥០:

តាមគោលការណ៍ រដ្ឋអាជ្ញាមានឋានន្តរសក្តិស្មើគ្នា និងប្រធានតុលាការ ។

មាត្រា ៥១:

តុលាការដែលជំនុំជម្រះរឿងព្រហ្មទណ្ឌ ក៏ដូចរឿងក្តីរំលោភផ្សេងៗ និងទុកជាពេញលេញបាន លុះត្រាតែមានតំណាងអយ្យការមួយ
រូបចូលរួម ។

មាត្រា ៥២:

ចំពោះមុខសាលាជំរះក្តីផ្នែកព្រហ្មទណ្ឌ រដ្ឋអាជ្ញាត្រូវជា " តួក្តីដើមជានិច្ច " ។ ក្នុងន័យនេះ រដ្ឋអាជ្ញាធ្វើបណ្តឹងអាជ្ញា ដោយចោទ
ប្រកាន់ជនជាប់ចោទ និងសុំអោយអនុវត្តច្បាប់លើជននោះ ។

មាត្រា ៥៣:

ចំពោះមុខសាលាជំរះក្តីផ្នែករដ្ឋប្បវេណី តំណាងអយ្យការគ្រាន់តែជា " តួក្តីរំលោភ " គឺថា តំណាងអយ្យការអោយយោបល់ របស់ខ្លួន
បើយល់ឃើញថាជាការគួរ ។

តំណាងអយ្យការមិនអាចប្តឹងឧទ្ធរណ៍ ឬប្តឹងសាទុក្ខចំពោះសាលក្រមរដ្ឋប្បវេណី កាលណាខ្លួនគ្រាន់តែចូលជាតួក្តីរំលោភ ។

មាត្រា ៥៤:

ក្នុងរឿងរដ្ឋប្បវេណីមួយចំនួន ដែលប៉ះពាល់សណ្តាប់ធ្នាប់សាធារណៈ ឬដល់ប្រយោជន៍អនីតិជន ឬអសមត្ថជន... ។ល ។
តំណាងអយ្យការត្រូវតាំងខ្លួនជាតួក្តីដើម ។ ក្នុងករណីនេះអយ្យការចាត់ការដោយឯកឯង ។

មាត្រា ៥៥:

បន្ទាប់ពីបានដឹងថា មានការប្រព្រឹត្តបទឧក្រិដ្ឋ ឬបទមជ្ឈិមណាមួយភ្លាម រដ្ឋអាជ្ញាធរត្រូវចាត់ការខាងវិធានការស៊ើបអង្កេត ដែលច្បាប់បានប្រគល់អោយខ្លួន ហើយដែលជាវិធានចាំបាច់ក្នុង ការរកអោយឃើញនូវការពិត ។ ក្នុងករណីដែលមានបទឧក្រិដ្ឋ ឬបទ មជ្ឈិម ដែលមានទម្ងន់ពិសេស រដ្ឋអាជ្ញាធរត្រូវជូនដំណឹងនេះភ្លាម ទៅអគ្គរដ្ឋអាជ្ញាអមសាលាឧទ្ធរណ៍ និងរដ្ឋមន្ត្រីក្រសួងយុត្តិធម៌ ។ រដ្ឋអាជ្ញាធរ ចាត់ការតាមបង្គាប់ទាំងឡាយ ដែលខ្លួនបានទទួលពីអង្គការនេះ អំពីបទល្មើសខាងលើ ។

ក្នុងករណីរដ្ឋអាជ្ញាមានចុះដោយមានជម្ងឺ ឬដោយមូលហេតុអ្វីផ្សេងទៀតនោះ រដ្ឋអាជ្ញារងត្រូវចាត់ការជំនួស ។ ប្រសិនបើមាន រដ្ឋអាជ្ញារងច្រើន រដ្ឋអាជ្ញារងដែលចាស់ជាងគេ ក្នុងបណ្តាសក្តិខ្ពស់ជាងគេ ត្រូវជំនួសរដ្ឋអាជ្ញា ។

ប្រសិនបើគ្មានរដ្ឋអាជ្ញារងទេ រដ្ឋមន្ត្រីក្រសួងយុត្តិធម៌ត្រូវចេញសេចក្តីសម្រេចអោយចៅក្រមណាមួយនៅសាលាជំរះក្តីនោះ ទៅ ជំនួសរដ្ឋអាជ្ញាភ្លាម ។ ក្នុងករណីដែលមានការប្រញាប់បំផុត ប្រធានតុលាការនៃសាលាជំរះក្តីនេះ អាចចាត់តាំងចៅក្រមម្នាក់អោយជំនួស រដ្ឋអាជ្ញាបណ្តោះអាសន្នសិនបាន ហើយត្រូវជំរាបទៅរដ្ឋមន្ត្រីក្រសួងយុត្តិធម៌ភ្លាម ។

មាត្រា ៥៦:

រដ្ឋអាជ្ញាមានបេសកកម្ម ត្រូវទទួលពាក្យបណ្តឹង និងពាក្យបណ្តឹងបរិហារទាក់ទងនឹងបទឧក្រិដ្ឋ ឬបទមជ្ឈិមណាមួយ ទោះជា ពាក្យនោះចេញមកពីជនណាម្នាក់ ចេញមកពីមន្ត្រីនគរបាលយុត្តិធម៌ ឬក៏ចេញពីមន្ត្រីផ្សេងទៀត ដែលមានសមត្ថកិច្ចចាត់ការរឿងព្រហ្មទណ្ឌ ។

រដ្ឋអាជ្ញាមានបេសកកម្មផងដែរ:

- ទទួលកំណត់ហេតុធ្វើដោយមន្ត្រីនគរបាលយុត្តិធម៌ ដែលពិនិត្យបញ្ជាក់បទឧក្រិដ្ឋ បទមជ្ឈិម ឬបទលហុ ។
- ធ្វើដោយខ្លួនឯងនូវការស៊ើបអង្កេតបឋម បានតែក្នុងករណីបទឧក្រិដ្ឋ និងបទមជ្ឈិមជាក់ស្តែងប៉ុណ្ណោះទេ ។
- កេណ្ឌកម្លាំងសាធារណៈ ដើម្បីបំពេញភារកិច្ចរបស់ខ្លួន ។

មាត្រា ៥៧:

រដ្ឋអាជ្ញាគ្មានភារកិច្ចស្វែងរកជនប្រព្រឹត្តបទលហុទេ ប៉ុន្តែកាលណាតុលាការផ្នែកព្រហ្មទណ្ឌជំរះរឿងលហុ រដ្ឋអាជ្ញាអាចធ្វើការ សន្និដ្ឋានអំពីទណ្ឌកម្ម ដែលត្រូវផ្តន្ទាទោសទៅលើបទលហុនោះបាន ។

មាត្រា ៥៨:

នៅពេលដែលរដ្ឋអាជ្ញាទទួលពាក្យប្តឹងទាមទារ ពាក្យប្តឹងបរិហារ ឬកំណត់ហេតុណាមួយ រដ្ឋអាជ្ញាត្រូវចុះ ឬបង្គាប់អោយចុះពាក្យ ប្តឹង និងកំណត់ហេតុនោះក្នុងបញ្ជីមួយ ហៅថាបញ្ជី "ចុះបណ្តឹង" ជាបន្ទាន់ភ្លាម បញ្ជីនេះមានខ្លះផ្សេងៗ គឺ:

- ខ្លះទីមួយមានលេខរៀងនៃរឿង ហើយនិងកាលបរិច្ឆេទ នៃការចុះរឿងនោះក្នុងបញ្ជី
- ខ្លះទីពីរមានគោត្តនាម និងនាម នៃជនជាប់ចោទ
- ខ្លះទីបីមានគោត្តនាម និងនាម នៃដើមបណ្តឹងប្រសិនបើមាន
- ខ្លះទីបួនមានប្រភេទ កាលបរិច្ឆេទ និងទីកន្លែងនៃអំពើល្មើស
- ខ្លះទីប្រាំ " ផ្សេងៗ "

មាត្រា ៥៩:

លុះបានទទួលពាក្យប្តឹងទាមទារ ពាក្យប្តឹងបរិហារ ឬកំណត់ហេតុណាមួយហើយ បើខ្លួនឃើញថា អំពើដែលគេប្តឹងផ្តល់មកនោះ មិនចូលជាបទល្មើសព្រហ្មទណ្ឌទេ រដ្ឋអាជ្ញាធរសំរេចកំណត់រឿង នោះទុកឥតចាត់ការ ដោយចុះនិទ្ទេសនេះលើបណ្តឹង ឬកំណត់ហេតុនោះ ព្រមទាំងលើបញ្ជីចុះបណ្តឹង។ ក្នុងករណីនេះ រដ្ឋអាជ្ញាធរអោយដំណឹងទៅដើមបណ្តឹង អំពីសេចក្តីសំរេចរបស់ខ្លួន ក្នុងរយៈពេលពីរខែ យ៉ាងយូរ ចាប់តាំងពីថ្ងៃទទួលពាក្យបណ្តឹង។ ដើមបណ្តឹងមានសិទ្ធិប្តឹងតវ៉ា ចំពោះសេចក្តីសំរេចនេះទៅសាលាឧទ្ធរណ៍។

សេចក្តីសំរេចកំណត់រឿងទុកមិនចាត់ការរបស់រដ្ឋអាជ្ញានេះ គ្មានអាជ្ញាជាសេចក្តីសំរេចដាច់ខាតនៅឡើយទេ មានន័យថា រដ្ឋអាជ្ញា អាចប្រែប្រួលសេចក្តីសំរេចនេះបានជាដរាប កុំអោយតែបណ្តឹងអាជ្ញាធរសំរេច ដោយផ្អែកអាជ្ញាយុកាល ឬដោយករណីផ្សេងទៀត ដែលមាន ចែងក្នុងច្បាប់។

មាត្រា ៦០:

កាលបើអំពើដែលគេប្តឹងមកនោះជាបទឧក្រិដ្ឋ ឬមជ្ឈិម រដ្ឋអាជ្ញាស្នើសុំការអង្កេតភ្លាម មានន័យថា រដ្ឋអាជ្ញាធ្វើដីកាសន្និដ្ឋានមួយ ហៅថា ដីកាសន្និដ្ឋានបញ្ជូនរឿងអោយស៊ើបសួរ ហើយបញ្ជូនដីកានោះទៅអោយចៅក្រម ដោយវាយតម្លៃអំពីបទល្មើស បញ្ជាក់អំពី អត្ថបទច្បាប់ និងដោយចង្អុលអោយចំជនប្រព្រឹត្តបទល្មើស។

មាត្រា ៦១:

ក្នុងករណីបទល្មើសមជ្ឈិម រដ្ឋអាជ្ញាអាច ឬមួយចោទប្រកាន់ជនល្មើសហើយបញ្ជូនផ្ទាល់ ទៅតុលាការព្រហ្មទណ្ឌដើម្បីជំនុំជំរះ ឬ មួយចាត់ការដូចមានចែងក្នុង មាត្រា ៦០ ខាងលើនេះ។

រដ្ឋអាជ្ញាចោទប្រកាន់ និងបញ្ជូនជនល្មើសផ្ទាល់ទៅតុលាការ ដើម្បីជំនុំជំរះបាននោះ កាលខ្លួនឃើញថាសំណុំរឿងមូលសព្វគ្រប់ ហើយ ហើយបទល្មើសមានធាតុផ្សំគ្រប់គ្រាន់។

រដ្ឋអាជ្ញាមានសិទ្ធិផងដែរ សូរយកព័ត៌មានបន្ថែម មុននឹងបញ្ជូនរឿងទៅតុលាការ។ ចំពោះករណីនេះ រដ្ឋអាជ្ញាអាចបញ្ជាអោយ មន្ត្រីនគរបាលយុត្តិធម៌ ផ្តល់អោយខ្លួននូវព័ត៌មានចាំបាច់ទាំងឡាយ។ លុះបានទទួលព័ត៌មានសព្វគ្រប់ហើយ ទើបរដ្ឋអាជ្ញាបញ្ជូនសំណុំរឿង ទៅសាលាជំរះក្តីដើម្បីជំនុំជំរះ ដោយមានមូលដ្ឋានច្បាស់លាស់។

មាត្រា ៦២:

ក្នុងករណីដែលមានបទឧក្រិដ្ឋជាក់ស្តែងកើតឡើងហើយ ប្រសិនបើចៅក្រមស៊ើបអង្កេតពុំទាន់បានទទួលរឿងនៅឡើយទេ នោះ រដ្ឋអាជ្ញាអាចចេញដីកានាំខ្លួនជនដែលសង្ស័យបាន។

រដ្ឋអាជ្ញាត្រូវសូរយកចម្លើយពីជននោះភ្លាម។ ប្រសិនបើជននោះមានអ្នកការពារសិទ្ធិអមមកជាមួយផង រដ្ឋអាជ្ញាត្រូវសួរជននោះ នៅចំពោះមុខអ្នកការពារសិទ្ធិរបស់គេ។ រដ្ឋអាជ្ញាអាចសូរយកចម្លើយសាក្សី ដែលមានវត្តមាននៅទីនោះ និងចេញដីកាចាត់វិធានការ បណ្តោះអាសន្នទាំងឡាយ ដើម្បីធានារក្សាអោយបាននូវមុខសញ្ញាសុពលភាពទាំងឡាយ។

រដ្ឋអាជ្ញាអាចចូលពិនិត្យក្នុងផ្ទះនៃឧក្រិដ្ឋជន ហើយធ្វើការរឹបអូសនូវវត្ថុតាងទាំងឡាយចាំបាច់សំរាប់បំភ្លឺការពិត។

រដ្ឋអាជ្ញាអាចសូរយកចម្លើយពីជនទាំងឡាយ ដែលអាចផ្តល់ព័ត៌មានមានប្រយោជន៍ ប៉ុន្តែមិនអាចបង្គាប់អោយគេហៅសាក្សី

បូកព្រះអោយអ្នកដែលខ្លួនសួរនោះស្រឡាញ់ រដ្ឋអាជ្ញាមានសិទ្ធិស្នើអោយអ្នកបច្ចេកទេសវាយតម្លៃលើវត្តមានអ្វីមួយ ដែលរដ្ឋអាជ្ញាយល់ ឃើញថាចាំបាច់ ។

រដ្ឋអាជ្ញាមានសិទ្ធិហាមមិនអោយជនទាំងឡាយចេញពីកន្លែងកើតហេតុ ។ បើមិនគោរពបំរាមនេះទេ រដ្ឋអាជ្ញាអាចចេញអាជ្ញា ឃាត់ជននោះ ២៤ ម៉ោងបាន ។

ក្រោយពីបានធ្វើកំណត់ហេតុរបស់ខ្លួនចប់ ស្តីពីការចុះដល់ទីកន្លែងនោះ រដ្ឋអាជ្ញាត្រូវបញ្ជូនជាប្រញាប់នូវសំណុំរឿងព្រមទាំង ដីកាសន្និដ្ឋានបញ្ជូនរឿងអោយស៊ើបសួរទៅចៅក្រម ដែលនឹងធ្វើការស៊ើបសួររបស់ខ្លួន និងធ្វើការលំអិតឯកសារឡើងវិញ កាលបើចៅក្រម នេះយល់ឃើញថាមានខ្លះចន្លោះ ។

កាលណាចៅក្រមស៊ើបអង្កេតបានទទួលរឿង ហើយមានវត្តមាននៅនឹងកន្លែងកើតហេតុនោះ រដ្ឋអាជ្ញាក្តី មន្ត្រីនគរបាលយុត្តិធម៌ក្តី ត្រូវប្រគល់ការងារស៊ើបអង្កេតទាំងស្រុងជូនចៅក្រម ។

មាត្រា ៦៣:

ប្រសិនបើជនល្មើសត្រូវបានចាប់ខ្លួនជាមុនដោយមានកំណត់ហេតុត្រឹមត្រូវ ហើយត្រូវបាននាំខ្លួនទៅជូនរដ្ឋអាជ្ញា រដ្ឋអាជ្ញាត្រូវ ពិនិត្យមើលជាបន្ទាន់ភ្លាមថា តើអំពើដែលគេដាក់បន្ទុកទៅលើជន នោះមានគ្រប់គ្រាន់ហើយឬទេ ។ ប្រសិនបើអំពើប្រព្រឹត្តនោះ ជាអំពើ ប្រព្រឹត្តជាក់ស្តែង ហើយអំពើនោះចូលជាបទល្មើសព្រហ្មទណ្ឌដែលត្រូវផ្តន្ទាទោសដាក់គុក រដ្ឋអាជ្ញាសូរយកចម្លើយពីជនល្មើស សួរជាអាទិ៍:

- អត្តសញ្ញាណគោត្តនាម និងនាម អាយុ វិជ្ជាជីវៈ និងទីលំនៅ ទីកន្លែង និងកាលបរិច្ឆេទនៃកំណើតរបស់ ជនល្មើស ។
- គោត្តនាម និងនាមរបស់ឪពុក-ម្តាយនៃជនល្មើស ។
- ប្រវត្តិរូបសង្ខេប ស្តីពីព័ត៌មានថា តើជននេះធ្លាប់មានទោសពីមុនមកដែរ ឬទេ ។ បន្ទាប់មករដ្ឋអាជ្ញាសួរ យកចម្លើយអំពី:
- បទល្មើសដែលជាបន្ទុកទៅលើជនល្មើស
- កាលៈទេសៈទាំងឡាយទាក់ទងនឹងបទល្មើស

រដ្ឋអាជ្ញាត្រូវធ្វើកំណត់ហេតុ ហើយចុះហត្ថលេខាជាមួយក្រឡាបញ្ជីម្នាក់ដែលជាអ្នកសរសេរកំណត់ហេតុនោះ ។ កំណត់ហេតុនេះ ក៏ត្រូវអោយមានជនល្មើសចុះហត្ថលេខាដែរ ប្រសិនបើជនល្មើសមិនចុះហត្ថលេខា ត្រូវចុះ និងនិទ្ទេសក្នុងកំណត់ហេតុ ហើយអោយជន ល្មើសផ្តិតមេដៃជាសំគាល់ ។

មាត្រា ៦៤:

នាកាលបានទទួលសំណុំរឿងបទល្មើសមជ្ឈិមហើយ ចៅក្រមជំនុំជំរះសំរេចអំពីការឃុំខ្លួនបណ្តោះអាសន្ន និងបង្គាប់អោយនាំ ជនជាប់ចោទមកជំនុំជំរះនាសវនាការខាងមុខភ្លាម ។ ប្រសិនបើចៅក្រមឃើញថាសំណុំរឿងមិនទាន់មូលគ្រប់គ្រាន់ទេ ចៅក្រមជំនុំជំរះអាច លើកយករឿងនោះទៅជំនុំជំរះ នៅពេលក្រោយបានកុំអោយតែហួសរយៈកាលបួនខែ គិតពីថ្ងៃឃុំខ្លួន ។

មាត្រា ៦៥:

ប្រសិនបើចៅក្រមជំនុំជំរះឃើញថា ជនជាប់ចោទអាចអនុញ្ញាតអោយនៅក្រៅឃុំជាបណ្តោះអាសន្នបាន ដោយអោយដាក់ប្រាក់ ធានា ឬក៏មិនបាច់ដាក់ប្រាក់ធានា ចៅក្រមជំនុំជំរះសំរេចអំពីបញ្ហានេះមុនពិនិត្យដល់អង្គសេចក្តី ។ ចៅក្រមជំនុំជំរះអាចសំរេចអំពីបញ្ហានេះ

បានដែរ កាលណាជនជាប់ ចោទបានសុំជាលាយលក្ខណ៍អក្សរ ។

មាត្រា ៦៦:

ប្រសិនបើចៅក្រមជំនុំជម្រះឃើញថា អំពើដែលបញ្ជូនមកអោយខ្លួននោះ ពុំមែនចូលជាបទល្មើសមជ្ឈិមជាក់ស្តែងដូចការចោទប្រកាន់ទេ ចៅក្រមជំនុំជម្រះបដិសេធនីតិវិធីនេះ ហើយបញ្ជូនសំណុំរឿងត្រឡប់មកអយ្យការវិញ ដើម្បីចាត់ការតាមច្បាប់ ។ រដ្ឋអាជ្ញាធ្វើដីកាសន្និដ្ឋានបញ្ជូនរឿងអោយស៊ើបសួរ ហើយបញ្ជូនរឿងទៅចៅក្រមស៊ើបអង្កេត ដែលត្រូវចាត់ការបន្តទៀតតាមបញ្ញត្តិច្បាប់ ។

មាត្រា ៦៧:

រដ្ឋអាជ្ញានឹងអាចប្រើនីតិវិធីចោទប្រកាន់ផ្ទាល់ទៅតុលាការតែម្តងនោះបាន តែក្នុងករណីដែលជនជាប់ចោទអាចនឹងត្រូវផ្តន្ទាទោសដាក់គុក ដែលអតិបរមានៃទោសមិនលើសពី ១ឆ្នាំ បើពុំនោះទេ រដ្ឋអាជ្ញាត្រូវបញ្ជូនរឿងទៅចៅក្រមស៊ើបអង្កេតសិន ។

ជំពូកទី ៤

អំពើចៅក្រមស៊ើបអង្កេត

មាត្រា ៦៨:

នៅក្នុងតុលាការខេត្ត-ក្រុងនីមួយៗ មានចៅក្រមមួយរូប ឬច្រើនរូបទទួលការងារស៊ើប អង្កេតរឿងព្រហ្មទណ្ឌទៅតាមទំហំការងារ និងសេចក្តីត្រូវការរបស់តុលាការ ។

ចៅក្រមណា ដែលទទួលស៊ើបអង្កេតរឿងព្រហ្មទណ្ឌណាមួយហើយ ពុំអាចចូលរួមជំនុំជម្រះរឿង ដែលខ្លួនបានទទួលការកិច្ចស៊ើបអង្កេតនោះឡើយ ។

មាត្រា ៦៩:

ចៅក្រមស៊ើបអង្កេត ធ្វើលិខិតស៊ើបអង្កេតអ្វីមិនបានទេ ប្រសិនណាបើគ្មានបានទទួលដីកា សន្និដ្ឋានបញ្ជូនរឿងស៊ើបសួររបស់តំណាងអយ្យការទេ ។

ក្នុងករណីដែលចៅក្រមស៊ើបអង្កេតបានទទួលផ្ទាល់នូវឃ្លាំងទាមទារណាមួយនោះ ចៅក្រមស៊ើបអង្កេត ត្រូវបញ្ជូនពាក្យប្តឹងនោះ ព្រមទាំងលិខិតនានាដែលមានភ្ជាប់មកជាមួយ ដោយខ្លួនមិនត្រូវចាត់ការស៊ើបអង្កេតអ្វីបន្តិចបន្តួចមុនឡើយ ទៅជូនរដ្ឋអាជ្ញា ដែលនឹងត្រូវចាត់ការដូចបញ្ញត្តិដែលមានចែងក្នុងជំពូកមុន ។

មាត្រា ៧០:

ចៅក្រមស៊ើបអង្កេតទទួលចាត់ការតាមការចោទប្រកាន់ទៅលើអំពើណាមួយ ដែលបានបញ្ជាក់ច្បាស់លាស់ ។ ដូចនេះ ចៅក្រមស៊ើបអង្កេតត្រូវស៊ើបសួរបានតែក្នុងអំពើព្រហ្មទណ្ឌ ដែលមានកំណត់ក្នុងដីកាសន្និដ្ឋានបញ្ជូនអោយស៊ើបសួររបស់តំណាងអយ្យការ ។

មាត្រា ៧១:

ក្នុងពេលកំពុងស៊ើបសួរ បើមានអំពើជាបទមជ្ឈិមមួយទៀតលេចឡើង ចៅក្រមស៊ើប អង្កេតត្រូវតែមានដីកាសន្និដ្ឋានបញ្ជូន

រឿងអោយស៊ើបសួរថ្មីមួយទៀត ទើបខ្លួនចាត់ការស៊ើបអង្កេតលើរឿងមជ្ឈិមថ្មីនេះបាន ។

ប្រសិនបើអំពើថ្មីនោះ គ្រាន់តែជាស្ថានទំងន់នៃអំពើដែលខ្លួនបានទទួលស៊ើបសួរពីមុននោះទេ ចៅក្រមស៊ើបអង្កេតមិនបាច់មាន ដីកាសន្និដ្ឋានបញ្ជូនរឿងអោយស៊ើបសួរថ្មីទៀតឡើយ ។

មាត្រា ៧២:

ចៅក្រមស៊ើបអង្កេតមានសិទ្ធិទៅពិនិត្យដល់កន្លែង ដែលបទល្មើសព្រហ្មទណ្ឌកើតមាន ហើយមានក្រឡាបញ្ជីម្នាក់ទៅជាមួយ ផង ។ ក្នុងករណីនេះ ត្រូវអោយដំណឹងទៅរដ្ឋអាជ្ញាអំពីការចេញដំណើរនេះ ។

មាត្រា ៧៣:

កាលបើអំពើដែលចៅក្រមបានទទួលស៊ើបសួរនោះ គ្មានលក្ខណៈជាបទមជ្ឈិម ហើយគ្រាន់តែចូលជាបទលហុប៉ុណ្ណោះ ចៅក្រម ស៊ើបអង្កេតបន្តការស៊ើបសួរនោះទៅទៀតរួចបញ្ជូនសំណុំរឿងទៅតុលាការ ។

មាត្រា ៧៤:

ក្នុងករណីដែលមានទំនាស់រវាងចៅក្រមស៊ើបអង្កេតច្រើនរូបនៅមណ្ឌលខុសគ្នា ហើយទទួលបណ្តឹងទាំងអស់គ្នាអំពីរឿងព្រហ្ម ទណ្ឌតែមួយដូចគ្នា ទំនាស់នេះត្រូវបញ្ជូនទៅសាលាឧទ្ធរណ៍ ដើម្បី ជំនុំជំរះដោយឥតបើកការតវ៉ា ។

មាត្រា ៧៥:

នៅពេលជនជាប់ចោទចូលខ្លួនជាលើកដំបូង ចៅក្រមស៊ើបអង្កេតត្រូវសួរកត់ត្រាអំពីអត្តសញ្ញាណរបស់ជននោះ ប្រាប់អំពីអំពើ ដែលចោទប្រកាន់ទៅលើជននោះ ហើយទទួលការរាយការណ៍ បន្ទាប់ពីបានប្រាប់ជននោះ អំពីសិទ្ធិរបស់ខ្លួនដែលអាចឆ្លើយ ឬមិនទាន់ឆ្លើយ ដោយគ្មានមេធាវី ឬអ្នកការពារសិទ្ធិ ដែលខ្លួនជ្រើសរើស ឬដែលត្រូវតែងតាំងដោយឯកឯង ។

មាត្រា ៧៦:

នៅពេលចូលខ្លួនជាលើកដំបូងនេះ ក្រោយពីបានបញ្ជាក់អំពីអត្តសញ្ញាណ និងក្រោយពីបានទទួលដំណឹងអំពីអំពើ ដែលខ្លួនត្រូវ ជាប់ចោទប្រកាន់ ប្រសិនបើជនជាប់ចោទជំរាបចៅក្រមអង្កេតថា:

ខ្លួនសុំជ្រើសរើសមេធាវីមួយ ឬថាខ្លួនសុំអោយរដ្ឋចាត់តាំងមេធាវីមួយ ដើម្បីការពារខ្លួននោះ ចៅក្រមស៊ើបអង្កេតត្រូវផ្អាកការ សួរយកចម្លើយសិន ហើយត្រូវហៅក្នុងរយៈពេលដ៏ខ្លីជាទីបំផុត នូវមេធាវីនោះមកស្តាប់ការសួរយកចម្លើយលើជនជាប់ចោទ ដែលនឹងធ្វើនៅ ចំពោះមុខមេធាវីនោះ ។

ការចាត់តាំងដោយឯកឯងនូវមេធាវី ត្រូវធ្វើដោយប្រធានតុលាការក្នុងករណីដូចតទៅ:

- ជនរងគ្រោះជាអនីតិជនគ្មានទីពឹង
- ជនជាប់ចោទជាអនីតិជនគ្មានទីពឹង
- ជនជាប់ចោទជាមនុស្ស គ ថ្លង់ មនុស្សខ្វាក់ ឬជនមានវិបត្តិស្មារតី
- ជនជាប់ចោទត្រូវជាប់ចោទពីបទប្រព្រឹត្តបទឧក្រិដ្ឋណាមួយ ហើយខ្លួនគ្មានលទ្ធភាពអាចពឹងអ្នកជួយ ការពារខ្លួនបាន ។

ក្នុងករណីផ្សេងពីករណីដូចមានលើកខាងលើនេះ ចៅក្រមស៊ើបអង្កេតអាចសូយកចម្លើយជនជាប់ចោទបាន កាលណាជននេះ សុខចិត្តការពារខ្លួនដោយខ្លួនឯង ។

មាត្រា ៧៧:

ប្រសិនបើមេធាវី ឬអ្នកការពារសិទ្ធិមិនបានចូលមកតាមថ្ងៃ និងម៉ោងដូចបានណាត់ទេ ចៅក្រមស៊ើបអង្កេតមានសិទ្ធិសូយក ចម្លើយដោយមិនបាច់មានវត្តមាននៃមេធាវី ។ ចៅក្រមស៊ើបអង្កេត ត្រូវកត់ជាធិទ្ទេសអំពីអវត្តមាននេះ ក្នុងកំណត់ហេតុសូយកចម្លើយ ។

មាត្រា ៧៨:

សំណុំរឿងត្រូវទុកអោយមេធាវី ឬអ្នកការពារសិទ្ធិពិនិត្យមើលបានរាល់ពេលវេលា ។ ការជូនសំណុំរឿងអោយមើលនេះ ត្រូវធ្វើ នៅការិយាល័យក្រឡាបញ្ជី ឬធ្វើនៅក្នុងបន្ទប់របស់ចៅក្រមស៊ើបអង្កេត បើទីកន្លែងនោះអាចទទួលអោយធ្វើបាន ។

មេធាវី ឬអ្នកការពារសិទ្ធិអាចត្រូវបានអនុញ្ញាតអោយប្រើស្បៀនរបស់ខ្លួន អោយមកចម្លងឯកសារទាំងអស់ ដែលមាននៅក្នុង សំណុំរឿង ក្រោមការទទួលខុសត្រូវរបស់ខ្លួនទាំងស្រុង ។

មាត្រា ៧៩:

បន្ទាប់ពីជនជាប់ចោទចូលខ្លួនជាលើកដំបូង ចៅក្រមស៊ើបអង្កេតមានសិទ្ធិសំរេចថា ត្រូវអោយជនជាប់ចោទនៅក្រៅឃុំ ឬត្រូវ ឃុំខ្លួនទុកជាបណ្តោះអាសន្ន ។ សេចក្តីសំរេចនេះមានប្រសិទ្ធភាពអនុវត្តភ្លាម ទុកជាមានការប្តឹងតវ៉ាក៏ដោយ លើកលែងតែមានបណ្តឹង ឧទ្ធរណ៍របស់រដ្ឋអាជ្ញា ។

ភាគីទាំងពីរមានសិទ្ធិធ្វើបណ្តឹងឧទ្ធរណ៍ ចំពោះសេចក្តីសំរេចខាងលើនេះ ក្នុងរយៈពេល ១៥ ថ្ងៃគត់ គិតពីថ្ងៃទទួលបានដំណឹងអំពី សេចក្តីសំរេចបដិសេធបណ្តឹងរបស់ខ្លួន ។

សាលាឧទ្ធរណ៍ត្រូវសំរេចរឿងនេះ ក្នុងរយៈពេល ១៥ ថ្ងៃយ៉ាងយូរ គិតពីថ្ងៃទទួលបានបណ្តឹងឧទ្ធរណ៍ ។

មាត្រា ៨០:

ប្រសិនបើជនជាប់ចោទត្រូវឃុំខ្លួន ហើយជននេះមានមេធាវី ឬអ្នកការពារសិទ្ធិអោយខ្លួន មេធាវី ឬអ្នកការពារសិទ្ធិអាច ប្រាស្រ័យទាក់ទងបានដោយសេរី ជាមួយនឹងកូនក្តីរបស់ខ្លួន ។

ការនិយាយទាក់ទងគ្នារវាងមេធាវី ឬអ្នកការពារសិទ្ធិជាមួយកូនក្តីឃុំខ្លួន មិនត្រូវបានគេលូចស្តាប់ ឬ កត់ត្រាឡើយ ។ មេធាវី ឬអ្នកការពារសិទ្ធិអាចអោយកូនក្តីរបស់ខ្លួនស្តាប់នូវឯកសារទាំងឡាយ ដែលខ្លួនបានឃើញ ឬបានកត់ត្រាចេញពីសំណុំរឿង ហើយដែលខ្លួន យល់ឃើញថាមានប្រយោជន៍ក្នុងកិច្ចការពារ កូនក្តីនោះ ។ ប៉ុន្តែមេធាវីមិនត្រូវប្រគល់ឯកសារ ឬវត្ថុអ្វីអោយដល់កូនក្តីខ្លួនឡើយ កាលបើគ្មាន ការអនុញ្ញាតពិសេស ពីចៅក្រមស៊ើបអង្កេត ។

មាត្រា ៨១:

ចៅក្រមស៊ើបអង្កេត បង្គាប់អោយកោះហៅចូលមកចំពោះមុខខ្លួននូវជនទាំងឡាយ ដែលមានឈ្មោះនៅក្នុងពាក្យប្តឹងទាមទារ ឬ ពាក្យប្តឹងបរិហារ សាក្សីទាំងឡាយដែលជនជាប់ចោទសំអាង ព្រមទាំងជនទាំងអស់ដែលខ្លួនយល់ឃើញថា ចម្លើយរបស់ជនទាំងនោះ នឹង

មានប្រយោជន៍ក្នុងការបក្សិការពិត ។

ក្នុងគ្រប់ករណីទាំងអស់ ចៅក្រមស៊ើបអង្កេតមានសិទ្ធិសួរតទល់គ្នារវាងភាគីនិងភាគី ឬរវាងសាក្សីនិង សាក្សីក៏បាន ឬរវាងសាក្សី និងភាគីក៏បាន ។

មាត្រា ៨២:

សាក្សីមុននឹងចូលឆ្លើយ ត្រូវធ្វើសច្ចាប្រណិធានត្រឹមត្រូវតាមសាសនា ឬជំនឿរបស់ខ្លួន ។ សាក្សីត្រូវបានសូរយកចម្លើយ ម្នាក់ម្តង ម្នាក់ម្តងផ្សេងពីគ្នា ។ ជនជាប់ចោទនឹងត្រូវនាំមកចំពោះមុខសាក្សីបាន កាលណាចៅក្រមយល់ឃើញថា ការសួរតទល់តម្រូវអោយមាន ។

មាត្រា ៨៣:

កំណត់ហេតុយកចម្លើយសាក្សី ត្រូវបានចុះហត្ថលេខាដោយចៅក្រម ក្រឡាបញ្ជី និងសាក្សី ក្រោយពីបានអានកំណត់ហេតុ អោយសាក្សីនោះស្តាប់ ។ ប្រសិនបើសាក្សីនោះមិនព្រមចុះហត្ថលេខា នោះត្រូវធ្វើនិទ្ទេសនៃការមិនយល់ព្រមនោះ ។ ម៉ែត្រីមួយៗ នៃកំណត់ហេតុយកចម្លើយ ត្រូវចុះហត្ថលេខាដោយចៅក្រមក្រឡាបញ្ជី និងសាក្សី ។

ការសរសេរមិនត្រូវទុកឱ្យមានចន្លោះបន្ទាត់ទំនេរទេ ។ ពាក្យឆ្លុះបញ្ចាំងនិងពាក្យសរសេរយោង ត្រូវតែមានសេចក្តីបញ្ជាក់ និងមានហត្ថលេខារបស់ចៅក្រម ក្រឡាបញ្ជី និងសាក្សី ។ ចំពោះការយកចម្លើយអ្នកឯទៀតក្នុងសំណុំរឿង ក៏ត្រូវធ្វើដូចខាងលើនេះដែរ ។

មាត្រា ៨៤:

ជនទាំងឡាយ ដែលត្រូវបានអញ្ជើញមកឆ្លើយជាសាក្សី ត្រូវតែចូលមកឆ្លើយ តាមបំណង នៃការអញ្ជើញ ។
ក្រោយពីបានទទួលលិខិតអញ្ជើញហើយ សាក្សីមិនចូលមកចំពោះមុខចៅក្រម នោះចៅក្រមអាចចេញដីកាអោយនាំខ្លួនសាក្សីនោះ ។

មាត្រា ៨៥:

ក្នុងករណីដែលមានការចាំបាច់ជាដាច់ខាត បើសាក្សីឈឺ ឬមិនអាចនឹងធ្វើដំណើរបាន ចៅក្រមដោយមានក្រឡាបញ្ជីអមផង អាចអញ្ជើញទៅកាន់ទីលំនៅសាក្សីបាន ដើម្បីស្តាប់ ហើយកត់យកចម្លើយរបស់សាក្សីនេះ ។

មាត្រា ៨៦:

បើសាក្សីមានទីលំនៅ នៅក្នុងខេត្ត ឬក្រុងដទៃពីខេត្ត-ក្រុង នៃតុលាការរបស់ខ្លួន ចៅក្រមស៊ើបអង្កេតអាចចេញដីកាផ្ទេរ សមត្ថកិច្ចមួយអោយទៅចៅក្រមនៃខេត្ត ឬក្រុង ដែលជននោះស្នាក់នៅ ដើម្បីសួរ និងកត់យកចម្លើយរបស់សាក្សីនោះ ។

មាត្រា ៨៧:

ក្រៅពីការស្តាប់ និងយកចម្លើយសាក្សី ចៅក្រមស៊ើបអង្កេតអាចចាត់តាំងវិធានការផ្សេងៗទៀតបាន អោយតែវិធានការនោះមានប្រយោជន៍ដល់ការបញ្ជាក់ការពិត ។ ឧទាហរណ៍ដូចជា ចៅក្រមស៊ើបអង្កេត ត្រូវចុះទៅកាន់ទីលំនៅរបស់ជនជាប់ចោទ ដើម្បីធ្វើការសែកសេរលំនៅដ្ឋាននោះ ។ ក្នុងករណីនេះ មេធាវី ឬអ្នកការពារសិទ្ធិជនជាប់ចោទត្រូវបានអោយដំណឹង និងអញ្ជើញអោយចុះទៅជាមួយចៅក្រមដែរ ។

ចៅក្រមស៊ើបអង្កេតត្រូវធ្វើកំណត់ហេតុ រៀបរាប់សេចក្តីអោយពិស្តារអំពីកិច្ចប្រតិបត្តិការ ដែលខ្លួនបានធ្វើ ហើយត្រូវចុះហត្ថលេខាជាមួយក្រឡាបញ្ជី និងជនទាំងអស់ដែលបានចូលរួមក្នុងការនែកនេរនោះ ។

ចៅក្រមត្រូវធ្វើផងដែរ នូវបញ្ជីសារពើភ័ណ្ឌច្បាស់លាស់ និងពិស្តារនៃវត្ថុ និងលិខិត ដែលខ្លួនបានរឹបអូស ហើយទុកវត្ថុ និងលិខិតទាំងនោះក្នុងបញ្ចប់បិទជិត ហើយបោះត្រានៅលើកញ្ចប់នោះព្រមទាំងបានចុះហត្ថលេខាចៅក្រម និងក្រឡាបញ្ជីផង ។

មាត្រា ៨៨:

ចៅក្រមស៊ើបអង្កេតអាចចាត់អោយធ្វើកោសលវិច្ឆ័យ កាលណាខ្លួនយល់ថា វិធានការនេះ ចាំបាច់ដើម្បីបញ្ជាក់ការពិត។ ក្នុងករណីនេះ ចៅក្រមស៊ើបអង្កេតត្រូវទៅរកជនដែលខ្លួនយល់ថា អាចធ្វើមូលវិចារបានអំពីធាតុ និងកាលៈទេសៈទាំងឡាយនៃបទល្មើស ដូចជា គ្រូពេទ្យ អ្នកជំនាញគណនេយ្យ ជាងមាស... ។ល ។

បើជាមរណភាពមួយមិនដឹងជាបណ្តាលមកពីហេតុអ្វី ចៅក្រមស៊ើបអង្កេតត្រូវរកគ្រូពេទ្យឯកទេស អោយវាយតម្លៃមូលហេតុនៃមរណៈភាពនេះ ។

ចំណាយផ្សេងៗ ក្នុងកោសលវិច្ឆ័យ ត្រូវបញ្ចូលទៅជាមួយប្រាក់ប្រដាប់ក្តី ហើយដាក់ទៅក្នុងបន្ទុកអ្នកជាប់ចោទ កាលបើអ្នកជាប់ចោទនោះត្រូវផ្ដន្ទាទោសជាស្ថាពរនៅពេលខាងមុខ ។ បើជនជាប់ចោទត្រូវបានរួចខ្លួន ប្រាក់ចំណាយក្នុងកោសលវិច្ឆ័យត្រូវនៅក្នុងបន្ទុករបស់រដ្ឋ ។

ចៅក្រមស៊ើបអង្កេតអាចចាត់អោយធ្វើប្រតិកោសលវិច្ឆ័យបាន កាលណាខ្លួនយល់ឃើញថាចាំបាច់ ។

មាត្រា ៨៩:

កាលណាចៅក្រមស៊ើបអង្កេតយល់ថា ការប្រមូលព័ត៌មានរបស់ខ្លួនចប់ហើយ សំណុំរឿង ត្រូវទុកអោយមេធាវីនៃជនជាប់ចោទពិនិត្យ តាមត្រូវការក្នុងរយៈពេល ២៤ ម៉ោង ។ បន្ទាប់មកចៅក្រម នេះត្រូវចេញដីកាជូនរឿងទៅពិនិត្យ ។ ដូចនេះត្រូវបញ្ជូនសំណុំរឿងទៅរដ្ឋអាជ្ញា ។

ក្នុងរយៈពេល ៣ ថ្ងៃ គិតពីថ្ងៃទទួលសំណុំរឿង រដ្ឋអាជ្ញាត្រូវធ្វើសេចក្តីសន្និដ្ឋានជាលាយលក្ខណ៍អក្សរ ហើយប្តឹងមកចៅក្រមស៊ើបអង្កេតវិញ ។

មាត្រា ៩០:

កាលបើចៅក្រមស៊ើបអង្កេតយល់ឃើញថា ហេតុការណ៍ដែលកើតមានមិនចូលជាបទឧក្រិដ្ឋ បទមជ្ឈិម ឬបទលហុ ឬក៏គ្មានបន្ទុកគ្រប់គ្រាន់ទៅលើជនល្មើសអំពីបទចោទនោះ ចៅក្រមស៊ើបអង្កេតមានសិទ្ធិសំរេចចេញដីកាលើកលែងចោទប្រកាន់ ។ តាមគោលការណ៍ ដីការបស់ចៅក្រមស៊ើបអង្កេត ត្រូវលើកមូលហេតុនៃការសំរេចរបស់ខ្លួន ។

ដីកានេះត្រូវជូនទៅរដ្ឋអាជ្ញាភ្លាម ព្រមទាំងសំណុំរឿង ដើម្បីអោយរដ្ឋអាជ្ញាប្តឹងតវ៉ាទៅសាលាឧទ្ធរណ៍ ក្នុងរយៈពេល ២៤ម៉ោង ។ បើសិនមានបណ្តឹងតវ៉ាពីរដ្ឋអាជ្ញា នោះជនជាប់ចោទជាប់ឃុំឃាំង ត្រូវនៅជាប់ឃុំឃាំងដដែល ។ ផ្ទុយទៅវិញ បើគ្មានការតវ៉ារបស់រដ្ឋអាជ្ញាទេនោះ ចៅក្រមស៊ើបអង្កេតចេញដីកាអោយដោះលែងជនជាប់ចោទ ប្រសិនបើជននេះគ្មានត្រូវជាប់ឃុំឃាំងមូលហេតុអ្វីផ្សេងទៀតនោះ ។

មាត្រា ៩១:

ប្រសិនបើមានដើមបណ្តឹងរដ្ឋប្បវេណី ដីកាលើកលែងចោលប្រកាន់ ដែលមានការឯកភាពពីរដ្ឋអាជ្ញាធរនោះ ត្រូវជូនដំណឹងដល់ភាគីដើមបណ្តឹងនោះ ។ ក្នុងរយៈពេល៦០ថ្ងៃ គិតពីថ្ងៃទទួលដំណឹង រដ្ឋប្បវេណីមានសិទ្ធិតវ៉ាទៅសាលាឧទ្ធរណ៍ ។

ប្រសិនបើសាលាឧទ្ធរណ៍បដិសេធដីកាលើកលែងចោល ប្រធានសាលាឧទ្ធរណ៍អាចចេញដីកាការកាត់បន្ថយ ជនជាប់ចោទជាថ្មី ហើយយកមកឃុំខ្លួនជនជាប់ចោទជាថ្មី ហើយយកមកឃុំខ្លួនបណ្តោះអាសន្នបាន កាលណាជនជាប់ចោទនៅក្រៅឃុំ ។

មាត្រា ៩២:

ប្រសិនបើបទល្មើសត្រូវបានរកទៅឃើញថា ត្រូវផ្តន្ទាទោសមជ្ឈិម ឬឧក្រិដ្ឋ ចៅក្រមស៊ើបអង្កេតត្រូវបញ្ជូនជនជាប់ចោទទៅតុលាការខេត្ត-ក្រុង ក្រោយពីបានទទួលការសន្និដ្ឋានពីរដ្ឋអាជ្ញា ។

ចៅក្រមស៊ើបអង្កេតមានសេរីភាពពេញទី ក្នុងការវាយតម្លៃកំណត់បទល្មើស ទៅលើអំពើល្មើស ដែលបានប្រព្រឹត្ត ។ បើសិនជាចៅក្រមនេះយល់ថា ត្រូវកែប្រែបទល្មើសខុសពីការសន្និដ្ឋានរបស់រដ្ឋអាជ្ញា ចៅក្រមស៊ើបអង្កេត ត្រូវបញ្ជាក់អោយបានច្បាស់លាស់ក្នុងដីកាបញ្ជូនរឿងរបស់ខ្លួន ឆ្លងមូលហេតុនៃការកែប្រែនេះ ។

ក្នុងករណីនេះ ដីកាកែប្រែបទល្មើសនោះត្រូវជូនទៅរដ្ឋអាជ្ញា ដែលមានសិទ្ធិប្តឹងតវ៉ាក្នុង ៤៥ ម៉ោងទៅ សាលាឧទ្ធរណ៍ ។

មាត្រា ៩៣:

ក្នុងករណីកែប្រែបទល្មើសពីបទមជ្ឈិមទៅបទឧក្រិដ្ឋ នោះចាំបាច់ទាមទារអោយមានការចោលប្រកាន់ថ្មី និងការសួរចម្លើយថ្មីទៅលើជនជាប់ចោទពីបទឧក្រិដ្ឋនេះ ។

មាត្រា ៩៤:

ក្នុងគ្រប់ករណី រដ្ឋអាជ្ញាអាចប្តឹងឧទ្ធរណ៍ ចំពោះសេចក្តីសំរេចរបស់ចៅក្រមស៊ើបអង្កេត កាលណាខ្លួនមិនសុខចិត្ត និងសេចក្តីសំរេចនេះ ។

មាត្រា ៩៥:

កាលណាមានពាក្យបណ្តឹង របស់ដើមបណ្តឹងរដ្ឋប្បវេណី សុំប្តឹងអោយឃុំខ្លួនជនជាប់ចោទ ដែលនៅក្រៅឃុំនោះ ចៅក្រមស៊ើបអង្កេតត្រូវសំរេចអំពីបញ្ហានេះក្នុងរយៈពេល ៥ ថ្ងៃ ហើយជូនដំណឹងទៅម្ចាស់បណ្តឹងវិញ អំពីសេចក្តីសំរេចរបស់ខ្លួន ។ ម្ចាស់បណ្តឹង ក្នុងករណីមិនសុខចិត្ត និងសេចក្តីសំរេចនេះ មានសិទ្ធិប្តឹងតវ៉ាទៅសាលាឧទ្ធរណ៍ក្នុងរយៈពេល ១៥ ថ្ងៃ គិតពីថ្ងៃទទួលដំណឹង ។

ជំពូកទី ៥

តុលាការ ខេត្ត-ក្រុង

មាត្រា ៩៦:

នៅខេត្ត ឬក្រុងនីមួយៗ មានតុលាការមួយ ដែលសមត្ថកិច្ចសន្តិសុខលើដីនៃខេត្ត ឬ ក្រុងនោះ ។

ក្នុងនាមជា គុណការផ្នែកព្រហ្មទណ្ឌ គុណការខេត្ត ឬក្រុងទទួលជំនុំជំរះបទល្មើសព្រហ្មទណ្ឌគ្រប់ ប្រភេទ ។

ដើម្បីមានតំលៃត្រឹមត្រូវតាមច្បាប់ គុណការព្រហ្មទណ្ឌ ក៏ដូចជាគុណការរដ្ឋប្បវេណី ទាមទារអោយមាន ចៅក្រមមួយរូប រដ្ឋ អាជ្ញារងមួយរូប និងក្រឡាបញ្ជីមួយរូបជាអ្នកជំនួយការ ។

ចៅក្រមអាចជាប្រធាន អនុប្រធាន ឬចៅក្រមនៃគុណការនោះតាមការចាត់តាំងរបស់ប្រធានគុណការ ។

មាត្រា ៩៧:

ញាតិសារលាហិត និងញាតិព័ន្ធរហូតដល់ថ្នាក់ទីបួនគិតបញ្ចូលផង មិនអាចធ្វើជាសមាជិកនៃគុណការតែមួយបានទេ ក្នុងឋានៈ ជាចៅក្រមក្តី ជាតំណាងអយ្យការក្តី ។

គោលការណ៍នេះមិនគ្រាន់តែអនុវត្តទៅលើគុណការខេត្ត ឬក្រុងប៉ុណ្ណោះទេ ប៉ុន្តែទៅលើសាលាជំរះក្តីទាំងអស់ ទោះជាថ្នាក់ណា ក៏ដោយ ។

មាត្រា ៩៨:

ជាគោលការណ៍ មានវិសមិតភាពដាច់ខាតរវាងមុខងារចៅក្រម និងមុខងារតំណាងអយ្យការ ។

តំណាងអយ្យការ ដែលបានបំពេញមុខងាររបស់ខ្លួននៅពេលណាក៏ដោយនៃនីតិវិធី ពុំអាចធ្វើជាចៅក្រម នៅក្នុងរឿងដដែលនោះ បានឡើយ ។

មានវិសមិតភាពផងដែរ រវាងមុខងារចៅក្រមស៊ើបអង្កេត និងមុខងារចៅក្រមជំនុំជំរះ ។

មាត្រា ៩៩:

ក្នុងករណីដែលចៅក្រមស៊ើបអង្កេត ឬចៅក្រមជំនុំជំរះមិននៅ ឬមានធុរៈ ចៅក្រមនោះ ត្រូវជំនួសដោយចៅក្រមម្នាក់ទៀត តាមការចាត់តាំងរបស់ប្រធានគុណការសាមី ។

បើនៅគុណការនោះគ្មានចៅក្រមទេ នោះរដ្ឋមន្ត្រីក្រសួងយុត្តិធម៌ ត្រូវចាត់តាំងចៅក្រមម្នាក់របស់ គុណការនៃខេត្ត ឬក្រុងក្បែរ គ្នានោះអោយជំនួស ។

មាត្រា ១០០:

រដ្ឋអាជ្ញាអវត្តមាន ឬមានធុរៈ ត្រូវបានជំនួសជានិច្ចដោយរដ្ឋអាជ្ញារងម្នាក់ ក្នុងចំណោមរដ្ឋអាជ្ញាទាំងឡាយរបស់ខ្លួន ។ ក្នុងករណី គ្មានរដ្ឋអាជ្ញារង រដ្ឋមន្ត្រីក្រសួងយុត្តិធម៌ចាត់តាំងតំណាងម្នាក់ នៃអយ្យការអមគុណការខេត្ត ឬក្រុង ក្បែរគ្នានោះអោយជំនួស ។

មាត្រា ១០១:

បើមានកើតបទល្មើសមជ្ឈិមណាមួយក្នុងបរិវេណ និងក្នុងពេលសវនាការ ចៅក្រមត្រូវធ្វើកំណត់ហេតុមួយអំពីរឿងនោះ ស្តាប់ សេចក្តីសន្និដ្ឋានរបស់តំណាងអយ្យការ ចំលើយរបស់ជនជាប់ចោទ និងរបស់សាក្សី ហើយគុណការអនុវត្តទោសតាមច្បាប់ ហើយបន្តការជំនុំ ជំរះជាធម្មតា ដោយឥតចាកចេញពីទីកន្លែងសវនាការឡើយ ។

បើមានកើតបទឧក្រិដ្ឋណាមួយនោះ ត្រូវចាប់ខ្លួនជនល្មើសភ្លាម ហើយនៅពេលជាមួយគ្នានោះ ត្រូវធ្វើកំណត់ហេតុមួយ ។ វត្តមាន

និងជនជាប់ចោទ នឹងត្រូវបានបញ្ជូនទៅចៅក្រមស៊ើបអង្កេតតាមលិខិតចោទប្រកាន់របស់អយ្យការ ។

មាត្រា ១០២:

តុលាការព្រហ្មទណ្ឌ អាចទទួលបណ្តឹងដូចតទៅ:

- ១- តាមដីកាចោទប្រកាន់ និងជូនរឿងផ្ទាល់របស់រដ្ឋអាជ្ញា
- ២- តាមដីកាបញ្ជូនរឿងរបស់ចៅក្រមស៊ើបអង្កេត
- ៣- តាមលិខិតបញ្ជូនរបស់សាលាឧទ្ធរណ៍ ឬតុលាការណាមួយទៀត
- ៤- តាមការនាំខ្លួនជនជាប់ចោទជាបន្ទាន់ទៅទីសវនាការ ក្នុងករណីបទល្មើសជាក់ស្តែង ។

មាត្រា ១០៣:

តុលាការព្រហ្មទណ្ឌ អាចជំនុំជំរះបានតែទៅលើជនទាំងឡាយ ដែលគេបញ្ជូនទៅអោយ ខ្លួនក្នុងឋានៈជាជនជាប់ចោទតែប៉ុណ្ណោះ ។ បើជនដែលគេកោះហៅអោយចូលជាសាក្សី ត្រូវបានរក ឃើញថា ជាចារី សហចារី ឬអ្នកសមគំនិតនៃអំពើដែលតុលាការបានទទួលនោះ ជននោះនឹងអាចត្រូវ បានតុលាការជំនុំជំរះ លុះត្រាតែមានលិខិតចោទប្រកាន់ ឬដីកាបញ្ជូនរឿងអោយជំនុំជំរះ តាមទម្រង់ និងរយៈពេលវេលា ធម្មតាដូចមានកំណត់ក្នុងច្បាប់ ។

មាត្រា ១០៤:

តុលាការព្រហ្មទណ្ឌ អាចជំនុំជំរះបានតែទៅលើអំពើ ដែលបានលើកឡើងក្នុងលិខិតចោទ ប្រកាន់ក្នុងដីកា ឬសាលក្រមបញ្ជូនរឿង ដែលខ្លួនបានទទួល និងទៅលើកាលៈទេសៈទាំងឡាយ មានបច្ច័យជាប់ទាក់ទងពិតប្រាកដទៅនឹងអំពើល្មើសហើយ ដែលកើតចេញពីការសួរ ដេញដោល ។

មាត្រា ១០៥:

បើតុលាការឃើញថា ការកំណត់បទល្មើសទៅលើអំពើ ដែលមាននៅក្នុងលិខិតបញ្ជូនមកខ្លួនពុំត្រឹមត្រូវទេនោះ តុលាការអាចកែ តម្រូវបទល្មើសអោយត្រូវទៅនឹងអំពើល្មើសនោះបាន ប៉ុន្តែក្នុង លក្ខខណ្ឌជាក់លាក់ណាមួយ មិនត្រូវបន្ថែមអ្វីទៅលើធាតុផ្សំ ដែលទាក់ទង ជិតស្និទ្ធទៅនឹងអំពើដែលបានលើកឡើងនៅក្នុងលិខិតចោទប្រកាន់ ឬដីកាបញ្ជូនរឿងនោះឡើយ ។

មាត្រា ១០៦:

ក្នុងករណីកែប្រែបទល្មើស ពីបទមជ្ឈិមទៅបទឧក្រិដ្ឋ តុលាការត្រូវបង្វិលសំណុំរឿងមករដ្ឋអាជ្ញាវិញ ដើម្បីធ្វើការសន្និដ្ឋានថ្មីក្នុង ទម្រង់ និងរយៈពេលដែលមានចែងក្នុងច្បាប់ ។

មាត្រា ១០៧:

ប្រសិនបើអំពើដែលខ្លួនបានទទួលជំនុំជំរះនោះពុំទាន់ច្បាស់គ្រប់គ្រាន់ទេនោះ តុលាការអាចចាត់ការស៊ើបអង្កេតបន្ថែមដោយខ្លួន ឯង ឬបង្វិលសំណុំរឿងមកអោយចៅក្រមស៊ើបអង្កេត ឬ រដ្ឋអាជ្ញា ។

មាត្រា ១០៨:

ជនជាប់ចោទត្រូវចូលខ្លួនមកចំពោះមុខតុលាការនៅគ្រប់ឱកាសជំនុំជំរះ ដែលត្រូវសួររឿងក្តី ឬសួរដេញដោលក្តី ។ បើជនជាប់ចោទបានចូលខ្លួននៅពេលសវនាការហើយជនជាប់ចោទត្រូវបានឆ្លើយការពារខ្លួនរួចហើយ សាលក្រមដែលនឹងសំរេចនោះត្រូវជាសាលក្រមចំពោះមុខ ។

មាត្រា ១០៩:

អ្នកទទួលខុសត្រូវផ្នែករដ្ឋប្បវេណី ឬដើមបណ្តឹងរដ្ឋប្បវេណីអាចអោយមេធាវី ឬអ្នកការពារអោយចូលមកជំនួសខ្លួនបាន ។ ជនទាំងពីរប្រភេទខាងលើនេះ អាចចាត់ញាតិសាលាហិតខ្សែត្រង់ ឬ អោយសហព័ន្ធរបស់ខ្លួនចូលមកជំនួសខ្លួនបាន ប៉ុន្តែត្រូវមានលិខិតប្រគល់សិទ្ធិជាលាយលក្ខណ៍អក្សរ ។

មាត្រា ១១០:

ជនជាប់ចោទអ្នកទទួលខុសត្រូវផ្នែករដ្ឋប្បវេណី និងដើមបណ្តឹងរដ្ឋប្បវេណីអាចមើលសំណុំរឿងនៅការិយាល័យក្រឡាបញ្ជីបាន ។ មេធាវី ឬអ្នកការពារសិទ្ធិរបស់ភាគីនីមួយៗ អាចសុំចម្លង ឬសុំអោយស្ម័គ្រច្របូបសំខ្លួន អោយមកចម្លង លិខិតទាំងឡាយនៃសំណុំរឿងនៅការិយាល័យក្រឡាបញ្ជី ដើម្បីរៀបចំការពារក្នុងក្តីរបស់ខ្លួន ។

មាត្រា ១១១:

បើជនជាប់ចោទ ដែលបានកោះហៅអោយចូលត្រឹមត្រូវហើយ ហើយមិនព្រមចូលមកទេ ការជំនុំជំរះត្រូវធ្វើដោយកំបាំងមុខ ។ ប្រសិនបើចៅក្រមឃើញថា ជនជាប់ចោទមិនបានទទួលដីកាកោះអោយចូលខ្លួនត្រឹមត្រូវតាមកាលកំណត់ទេ ចៅក្រមអាចលើករឿងទៅជំនុំជំរះនាពេលសវនាការខាងមុខទៀត ។ ចៅក្រមនឹងអាចជំនុំជំរះដោយកំបាំងមុខបាន កាលបើជនជាប់ចោទមិនចូលខ្លួនតាមដីកាកោះថ្មីទេ ។

មាត្រា ១១២:

កាលណាអ្នកទទួលខុសត្រូវផ្នែករដ្ឋប្បវេណីមិនបានចូលខ្លួនមកទេ ការមិនចូលខ្លួនមកនេះ ត្រូវបានកត់សំគាល់ក្នុងបញ្ជីជំនុំជំរះ ។ តុលាការត្រូវកំណត់ថា តើទំនាក់ទំនងគតិយុត្តិ រវាងអ្នកទទួលខុសត្រូវ និងជនជាប់ចោទមានឬទេ ។ កាលបើមានពិរុទ្ធគ្រប់គ្រាន់លើជនល្មើសនោះ តុលាការត្រូវវិភាគទៅលើលទ្ធផលនៃការចុះខាត ។

មាត្រា ១១៣:

កាលណាដើមបណ្តឹងរដ្ឋប្បវេណីមិនចូលខ្លួនមកទេ ហើយពិរុទ្ធភាពត្រូវបានទទួលស្គាល់ថាមានគ្រប់គ្រាន់ទៅលើជនជាប់ចោទ តុលាការកំណត់តាមការយល់ឃើញរបស់ខ្លួនទូទាំងនៃការជួសជុលខូចខាតផ្នែករដ្ឋប្បវេណី កាលណាមានសេចក្តីសុំច្បាស់លាស់នៅក្នុងពាក្យបណ្តឹងរបស់ដើមបណ្តឹងរដ្ឋប្បវេណី ។

មាត្រា ១១៤:

ថ្ងៃត្បិតតែជនជាប់ចោទមិនបានចូលខ្លួន តុលាការត្រូវតែចាត់ការដូចមានវត្តមានជនជាប់ ចោទដែរ គឺស្តាប់ចម្លើយសាក្សីទាំងឡាយពិនិត្យគ្រប់ឯកសារ និងព័ត៌មានគ្រប់ប្រភេទដែលអាចអោយតុលាការឃើញការពិត ។ តុលាការអាចសំរេចអោយជនជាប់ចោទអវត្តមានរួច

ខ្លួនបាន កាលណាតុលាការឃើញថាពិរុទ្ធភាពមិនមានគ្រប់គ្រាន់។ ក្នុងករណីផ្ដន្ទាទោសជនជាប់ចោទ តុលាការក៏អាចសំរេចអំពីស្ថានសំរាល ទោសដល់ជនជាប់ចោទដែរ។ និយាយសង្ខេបមក អវត្តមាននៃជនជាប់ចោទក្នុងពេលសវនាការ មិនត្រូវចាត់ទុកជាស្ថានទម្ងន់ទោសទេ។

មាត្រា ១១៥:

ការផ្ដន្ទាទោសសំរេចដោយកំបាំងមុខជនជាប់ចោទ ត្រូវចាត់ទុកជាអសាធិការ កាលណាជនជាប់ចោទបានប្តឹងជំទាស់នឹងសាល ក្រមនោះក្នុងរយៈពេល ១៥ថ្ងៃ គិតពីថ្ងៃទទួលដំណឹងអំពីសាលក្រម។

ប៉ុន្តែបើការអោយដំណឹងមិនបានធ្វើផ្ទាល់ដល់ជនជាប់ចោទទេ ឬបើគ្មានលិខិតអនុវត្តសាលក្រម ដែលជនជាប់ចោទបានដឹងនោះ ទេ បណ្តឹងជំទាស់អាចធ្វើបានរហូតដល់ពេលផុតរយៈពេលអាជ្ញាយុកាលនៃទោស។

មាត្រា ១១៦:

បើជនជាប់ចោទឈប់នៅលំនៅដ្ឋានរបស់ខ្លួន ដែលបានចង្អុលប្រាប់ពីមុននោះ ហើយបើមន្ត្រីនគរបាលយុត្តិធម៌ទទួលបន្ទុកឱ្យដំណឹង មិនអាចរកឃើញលំនៅដ្ឋានថ្មីរបស់ជនជាប់ចោទទេ សេចក្តីជូនដំណឹងអំពីសាលក្រមកំបាំងមុខ ត្រូវយកទៅបិទនៅលំនៅដ្ឋានចុងក្រោយ របស់ជនជាប់ចោទនោះ។ សេចក្តីជូនដំណឹងនេះ ក៏ត្រូវយកទៅបិទផងដែរ នៅមន្ទីរគណៈកម្មាធិការប្រជាជនឃុំ ឬសង្កាត់ និងយកទៅផ្សាយ តាមវិទ្យុជាតិ និងតាមសារពត៌មានជាផ្លូវការ។

មាត្រា ១១៧:

សេចក្តីជូនដំណឹងអំពីសាលក្រមកំបាំងមុខ កែប្រែសាលក្រមនេះទៅជាសេចក្តីសំរេច មួយរបស់តុលាការមានតម្លៃគតិយុត្តិ មាន ន័យថា សាលក្រមនេះមានប្រសិទ្ធភាពធ្វើអោយអាជ្ញាយុកាល នៃទោសមកជំនួសអាជ្ញាយុកាលនៃបណ្តឹងអាជ្ញាវិញ។ អាជ្ញាយុកាលនៃ ទោសមានរយៈពេល ៣ ឆ្នាំសំរាប់ បទល្មើសមជ្ឈិម ១០ ឆ្នាំសំរាប់បទល្មើសឧក្រិដ្ឋ។

គោលការណ៍នេះ ត្រូវបានអនុវត្តផងដែរ កាលណាសាលក្រមត្រូវបានអោយដឹង ដោយបិទនៅលំនៅដ្ឋាន ឬបិទនៅមន្ទីរគណៈ កម្មាធិការប្រជាជនឃុំ ឬសង្កាត់ផ្សាយតាមវិទ្យុជាតិ ឬតាមសារពត៌មានផ្លូវការ។

សាលក្រមខាងលើនេះ អាចអនុវត្តបានចំពោះសំណងរដ្ឋប្បវេណី កាលបើដើមបណ្តឹងរដ្ឋប្បវេណីស្នើសុំ។

មាត្រា ១១៨:

កាលណាមានការតវ៉ាអំពីសេចក្តីជូនដំណឹងនៃសាលក្រមកំបាំងមុខ ឧទាហរណ៍ដូចជា ក្នុងករណីលិខិតដើមនៃសេចក្តីជូនដំណឹង នេះត្រូវបាត់បង់ សេចក្តីជូនដំណឹងនោះចាត់ទុកដូចជាពុំបានធ្វើទេ។

មាត្រា ១១៩:

ការអោយដំណឹង ត្រូវអោយដោយផ្ទាល់ទៅសាមីខ្លួន នេះជាអាទិភាព បើរកសព្វគ្រប់ហើយមិនជួបសាមីខ្លួនទេនោះ ត្រូវចាត់ វិធានការដូចមានចែងក្នុងមាត្រា១១៦។

មាត្រា ១២០:

តាមគោលការណ៍ បណ្តឹងជំទាស់ត្រូវធ្វើនៅការិយាល័យក្រឡាបញ្ជីនៃតុលាការ ប៉ុន្តែ គេអាចធ្វើបណ្តឹងជំទាស់បានដែរ តាម

សំបុត្រអនុសិដ្ឋ ឬសំបុត្រធម្មតា ឬតាមបណ្តឹងធ្វើនៅចំពោះមុខមន្ត្រីនគរបាលយុត្តិធម៌ណាមួយ ។ មន្ត្រីនេះ ត្រូវបញ្ជូនបណ្តឹងនោះជាប្រញាប់ ទៅការិយាល័យក្រឡាបញ្ជី សាមី ។

មាត្រា ១២១:

បណ្តឹងជំទាស់ផ្អាកការអនុវត្តសាលក្រម ហើយចាត់ទុកអង្គហេតុ និងតួក្តីទាំងអស់ក្នុងភាពដែលមាន នៅពេលដែលសាលក្រម កំបាំងមុខបានសំរេច បន្ទាប់មកតុលាការដែលទទួលបណ្តឹងជំទាស់របស់ជនជាប់ចោទ មានអំណាចរបស់ខ្លួនឡើងវិញពេញបរិបូណ៌ក្នុងការ ជំនុំជំរះ ហើយអាចតម្លើង ឬបន្ថយទណ្ឌកម្មទាំងឡាយ រួមមានទណ្ឌកម្មផ្នែកព្រហ្មទណ្ឌ និងទណ្ឌកម្មផ្នែករដ្ឋប្បវេណី ដែលសាលក្រម កំបាំងមុខបានកំណត់រួចហើយ ។

តុលាការក្រោយពីបានទទួលបណ្តឹងជំទាស់របស់ជនជាប់ចោទ អាចស្រង់ស្ថានទម្ងន់ទោសទាំងឡាយ ដែលខ្លួនពុំបានធ្វើនៅក្នុង សាលក្រមកំបាំងមុខ ឬសំរេចអោយជនជាប់ចោទរួចខ្លួន ក្នុងករណីដែលមានចែងក្នុងច្បាប់ ។

មាត្រា ១២២:

តុលាការពិនិត្យ តើបណ្តឹងជំទាស់ធ្វើឡើងត្រឹមត្រូវតាមច្បាប់ ឬទេ ។ បើតុលាការឃើញ ថាបណ្តឹងនោះត្រឹមត្រូវហើយ ត្រូវ ប្រកាសថាទទួលបណ្តឹងទុកជាត្រឹមត្រូវតាមទម្រង់ច្បាប់ ហើយចាត់ការជំនុំជំរះដល់អង្គសេចក្តី ដោយចាត់ទុកដូចជារឿងក្តីនេះទើបនឹងជូនមក ចំពោះមុខខ្លួនជាលើកដំបូងនោះដែរ ។

មាត្រា ១២៣:

បើអ្នកប្តឹងជំទាស់មិនបានចូលខ្លួនមក តាមការណាត់របស់តុលាការទេ តុលាការចេញ សាលក្រមកំបាំងមុខទុកជាចំពោះមុខ ។

មាត្រា ១២៤:

សាលក្រមសំរេចលើបណ្តឹងជំទាស់ គូភាគីអាចប្តឹងទៅសាលាឧទ្ធរណ៍បាន ។

មាត្រា ១២៥:

ភស្តុតាងនៃបទល្មើសព្រហ្មទណ្ឌ អាចធ្វើបានដោយប្រើគ្រប់មធ្យោបាយទាំងអស់ ដើម្បី ព្យុំរាំងចៅក្រមអោយជឿបាន ឧទាហរណ៍ ដូចជា ដោយការទទួលសារភាព ដោយចម្លើយសាក្សីឆ្លើយសមហេតុផល និងជាក់ច្បាស់ ដោយការពិនិត្យគ្រប់មុខសញ្ញា ដោយកោសល្យ វិច្ឆ័យ ឬដោយមធ្យោបាយត្រឹមត្រូវតាមច្បាប់ដទៃទៀត ដូចជាការទៅពិនិត្យដល់ទីកន្លែង... ។ល ។

តុលាការព្រហ្មទណ្ឌ ដើម្បីពង្រឹងជំនឿរបស់ខ្លួន អាចពិនិត្យទៅលើគ្រប់ឯកសារទាំងអស់ដែលបានដាក់ មកអោយសួរដេញដោល នៅពេលសវនាការ និងដាក់អោយសួរតទល់រវាងគូភាគី និងរវាងមេធាវីដើម្បីចេញសាលក្រម ។ ចៅក្រមមិនត្រូវផ្អែកជំនឿរបស់ខ្លួនទៅ លើការដឹងឮផ្ទាល់ខ្លួន ដែលខ្លួនបានទទួលក្រៅ ពីសវនាការតុលាការឡើយ ។

មាត្រា ១២៦:

នៅតុលាការព្រហ្មទណ្ឌទាំងឡាយ ក្រឡាបញ្ជីត្រូវទទួលកត់ត្រានៅគោលសវនាការ សំដៅអោយសាលាឧទ្ធរណ៍អាចធ្វើការត្រួត ពិនិត្យមានប្រសិទ្ធភាព អំពីនីតិវិធីនៃនីតិវិធី និងអាចបានដឹងយ៉ាងគ្រប់គ្រាន់តាមត្រូវការ នូវការស៊ើបអង្កេតដោយផ្ទាល់មាត់ ដែល

បានប្រព្រឹត្តទៅនាពេលសវនាការ ក្រឡាបញ្ជីត្រូវខិតខំស្រង់ដោយយកចិត្តទុកដាក់ខ្ពស់បំផុត នូវដំណើរការនៃនីតិវិធី ហើយកត់ត្រាធើយ
សាក្សីទាំងឡាយ និងធើយរបស់ជនល្មើស ។

សេចក្តីកត់ត្រាខាងលើនេះ ត្រូវបានចុះហត្ថលេខាដោយក្រឡាបញ្ជី និងបញ្ជាក់ដោយចៅក្រម ក្រោយពីបានពិនិត្យពិច្ចិយរួចក្នុង
រយៈពេលដប់ថ្ងៃក្រោយសវនាការ ដែលសាលក្រមនោះបានប្រកាស ហើយកិច្ចការនេះបើមិនធ្វើទេ ក្រឡាបញ្ជីត្រូវទទួលវិន័យរដ្ឋបាល ។

មាត្រា ១២៧:

សេចក្តីកត់ត្រាដែលមានចុះហត្ថលេខាដោយក្រឡាបញ្ជី និងបញ្ជាក់ដោយចៅក្រម ត្រូវទុកជាបន្ទាល់នូវខ្លឹមសាររបស់វារហូតដល់
មានភស្តុតាងផ្ទុយ ។ ក្នុងករណីមានសេចក្តីមិនស្របគ្នារវាងសេចក្តីកត់ត្រា និងសាលក្រមដើម គេត្រូវយកសេចក្តីនៅក្នុងសាលក្រមដើមទុក
ជាបានការ ។

មាត្រា ១២៨:

ការស៊ើបអង្កេតនៅពេលសវនាការត្រូវធ្វើជាសាធារណៈ បើពុំដូច្នោះទេ នឹងត្រូវទុកជាមោឃៈ ។ ការផ្សាយជាសាធារណៈនេះ
មិនមែនសំរាប់រឹតសវនាការដែលប្រកាសសាលក្រមទេ ប៉ុន្តែ សំរាប់សវនាការដែលធ្វើការស៊ើបអង្កេត និងការសួរដេញដោល ។ ដូចនេះសាល
ក្រម ត្រូវតែមានបញ្ជាក់អំពីការផ្សាយជាសាធារណៈនេះ ពីព្រោះបើគ្មានសេចក្តីបញ្ជាក់នេះទេ សាលក្រមនោះ ត្រូវទុកជាមោឃៈ ។

មាត្រា ១២៩:

ប៉ុន្តែការជំនុំជំរះអាចធ្វើជាសម្ងាត់ កាលបើការធ្វើជាសាធារណៈអាចនាំអោយមាន គ្រោះថ្នាក់ដល់សណ្តាប់ធ្នាប់សាធារណៈ និង
ដល់ប្រពៃណីល្អ ។ សវនាការជាសម្ងាត់ធ្វើតែទៅលើភាគមួយនៃការសួរដេញដោលប៉ុណ្ណោះ ។ មានន័យម្យ៉ាងទៀតថា ចេះវេលានៃការ
ធ្វើជាសម្ងាត់ អាចត្រឹមតែក្នុងពេលស៊ើបអង្កេតប៉ុណ្ណោះ រីឯការប្រកាសសាលក្រម ត្រូវធ្វើជាសាធារណៈ បើពុំនោះទេត្រូវទុកជាមោឃៈ ។

មាត្រា ១៣០:

ចៅក្រម ជាអ្នករក្សាសេចក្តីស្ងប់ស្ងៀមនៃសវនាការ និងជាអ្នកដឹកនាំសួរដេញដោល ។ ក្នុងការសួរដេញដោល ចៅក្រមអាច
បញ្ឈប់ ឬយកចេញអ្វីៗ ដែលនាំអោយការសួរដេញដោលនោះវែងអន្លាយឥតប្រយោជន៍ គឺឥតបានផ្តល់ការបំភ្លឺរកការពិត ។

កាលណាមានការតវ៉ា រវាងតំណាងអយ្យការ ឬដើមបណ្តឹងរដ្ឋប្បវេណីជាមួយជនជាប់ចោទ ឬអ្នកទទួលខុសត្រូវផ្នែករដ្ឋប្បវេណី
អំពីអត្ថប្រយោជន៍នៃវិធានការណាមួយក្នុងការស៊ើបអង្កេត ការស្តាប់ធើយ សាក្សីការ តាំងសំនួរផ្សេងៗ ឬបញ្ហាដទៃទៀតនោះ ចៅក្រម
អាចសំរេចដោយចេញបញ្ជា ដែលគ្រាន់តែចុះនិទ្ទេសក្នុងសេចក្តីកត់ត្រាសវនាការ លើចំណុចដែលថា តើវិធានការនោះត្រូវបានអនុញ្ញាត
ឬត្រូវបានបដិសេធចោទ ។

មាត្រា ១៣១:

ភាគីរងគ្រោះ អាចតាំងខ្លួនជាដើមបណ្តឹងរដ្ឋប្បវេណីបានជានិច្ច ក្នុងពេលដែលចៅក្រមពុំទាន់ចេញសាលក្រម ។ ភាគីរងគ្រោះ
មិនចាំបាច់ដាក់ពាក្យដែលមានរាយការអំពីមធ្យោបាយអន្តរាគមន៍របស់ខ្លួននោះ គឺគ្រាន់តែជំរាបនៅពេលសវនាការថា ខ្លួនសូមតាំងខ្លួនជា
ដើមបណ្តឹងរដ្ឋប្បវេណី ហើយសុំអោយចុះនិទ្ទេសអំពីសំណូមពរនេះ ហើយចាប់ធ្វើការសន្និដ្ឋាន ។

មាត្រា ១៣២:

នៅពេលបើកសវនាការ ចៅក្រមប្រកាសលើកសំណុំរឿងមកជំនុំជំរះ ។ ក្រឡាបញ្ជី ហៅឈ្មោះភាគី និងសាក្សីទាំងឡាយនៃរឿង ព្រមទាំងត្រួតពិនិត្យលើអត្តសញ្ញាណនៃជនទាំងនោះ ។ ភាគីនីមួយៗ អង្គុយនៅកន្លែងដែលទុកអោយខ្លួននៅក្នុងបន្ទប់ជំនុំជំរះ ។ សាក្សីទាំង ឡាយត្រូវថយខ្លួនទៅនៅក្នុងបន្ទប់មួយដែលគេរៀបចំទុកដោយរងចាំ ហើយដែលសាក្សីពុំអាចឃើញ ឬស្តាប់ឮអ្វីៗ ដែលធ្វើនៅក្នុងបន្ទប់ ជំនុំជំរះ ។ សាក្សីទាំងនោះពុំអាចទាក់ទងគ្នាបានឡើយ ។

បន្ទាប់មកទៀត ចៅក្រមស្តាប់ការរាយការរបស់ជនជាប់ចោទ អំពីដំណើររឿងដែលចោទប្រកាន់មកលើខ្លួន ។ ក្រោយពីបានស្តាប់ សេចក្តីរាយការរបស់មាត់របស់ជនជាប់ចោទរួចហើយ ចៅក្រមចាប់ផ្តើមសួរជនជាប់ចោទនូវបញ្ហាមានប្រយោជន៍ដល់រឿង ។ ការសួរនេះ ត្រូវបានបំពេញដោយសំនួររបស់ភាគីទៀត តាមរយៈចៅក្រម ។

ប្រសិនបើគ្មានការជំទាស់ពីភាគីណាមួយទេ រាប់ទាំងតំណាងអយ្យការផង ចៅក្រមតាំងសំនួរដែលគេសួរ តាមរយៈខ្លួន ។ បើមាន ការជំទាស់ ចៅក្រមត្រូវសំរេចដោយគិតថា តើសំនួរនោះត្រូវចោទសួរឬទេ ។ សំនួរទាំងឡាយត្រូវសួរតាមរយៈចៅក្រមលើកលែងតែសំនួរ របស់តំណាងអយ្យការមេធាវី ឬអ្នកការពារ ដែលអាចសួរផ្ទាល់តែម្តង ក្រោយពីបានទទួលការអនុញ្ញាតពីចៅក្រម ។

បន្ទាប់ពីជនជាប់ចោទ ចៅក្រមស្តាប់អ្នកទទួលខុសត្រូវផ្នែករដ្ឋប្បវេណី ឆ្លើយតាមមធ្យោបាយការពារខ្លួនរបស់អ្នកនោះ ។ មធ្យោបាយការពារខ្លួនត្រូវសំដៅទៅលើហេតុការណ៍ដែលអ្នកនោះបានដឹង ហើយជាអាទិ៍ ទៅលើទំនាក់ទំនងដែលជាហេតុនាំអោយអ្នក នោះទទួលខុសត្រូវខាងរដ្ឋប្បវេណី ។

បន្ទាប់មកទៀត ចៅក្រមស្តាប់ដើមបណ្តឹងរដ្ឋប្បវេណីប្រសិនបើមាន ដែលបានតាំងខ្លួនត្រឹមត្រូវតាមច្បាប់ ។ ចៅក្រមស្តាប់ចម្លើយ របស់ដើមបណ្តឹងរដ្ឋប្បវេណី អំពីការដែលជននេះបានដឹង ជាអាទិ៍ អំពីកត្តានៃភស្តុតាងបញ្ជាក់អំពីការខូចខាត ដែលខ្លួនត្រូវរងគ្រោះ រួមមានតម្លៃ និងទំនាក់ទំនងហេតុនិងផល រវាងខ្លួន និងបទល្មើស ។

មាត្រា ១៣៣:

បន្ទាប់មក ចៅក្រមស្តាប់ចម្លើយរបស់សាក្សីតាមលំដាប់លំដោយ គឺ: សាក្សីបន្តុក សាក្សីខាងដើមបណ្តឹងរដ្ឋប្បវេណី និងសាក្សី ដោះបន្តុក ។ លំដាប់លំដោយនេះនឹងអាចផ្លាស់ប្តូរ លុះណាតែមានហេតុផលសំខាន់ដែលត្រូវធ្វើដូចនោះ ។

ចៅក្រមអាចមិនចាំបាច់ស្តាប់ចម្លើយណាមួយបាន កាលណាខ្លួនយល់ឃើញថា ចម្លើយនោះពុំមាន ប្រយោជន៍ដល់ការបញ្ជាក់នូវ ការពិត ។ ក្នុងករណីមានការជំទាស់ ចៅក្រមត្រូវសំរេចរឿងនេះដោយដីកាបង្គាប់ ដែលត្រូវចុះក្នុងកំណត់ហេតុសវនាការ ។

មាត្រា ១៣៤:

- សាក្សីទាំងឡាយណា ដែលមិនបានស្បថនៅពេលស៊ើបអង្កេត ត្រូវស្បថសិនមុននឹងឆ្លើយ ។
- សាក្សីទាំងឡាយ ដែលចូលមកឆ្លើយតបតាមអំណាចឆន្ទានុសិទ្ធិ នៃចៅក្រមនោះមិនចាំបាច់ស្បថឡើយ ។
- សាក្សីក្រោយពីបានឆ្លើយជូនតុលាការរួចហើយ អាចនៅក្នុងបន្ទប់សវនាការបាន ។ តាមសំណូមពររបស់សាក្សី ចៅក្រមអាច អនុញ្ញាតអោយចេញទៅក្រៅបាន កាលណាសាក្សីនោះមិនចាំបាច់ឆ្លើយបញ្ជាក់អ្វីទៀតនោះ ។

មាត្រា ១៣៥:

វត្តតាងទាំងឡាយ ត្រូវយកមកបង្ហាញម្តងទៀតដល់សាក្សី និងគូភាគី ប៉ុន្តែទម្រង់បែបបទនេះ កាលណាមិនបានបំពេញ ក៏មិនបណ្តាលអោយការជំនុំជំរះមានមោឃៈភាពដែរ ។

មាត្រា ១៣៦:

បើជនជាប់ចោទ ឬសាក្សីជាមនុស្ស ៣ ថ្ងៃ ប៉ុន្តែចេះសរសេរអក្សរនោះ ក្រឡាបញ្ជីត្រូវ សរសេរសំនួរ និងការកត់សំគាល់ផ្សេងៗ អោយទៅជនជាប់ចោទ ឬសាក្សី ៣ ថ្ងៃនោះ ដើម្បីអោយឆ្លើយ មកវិញដោយលាយលក្ខណៈអក្សរ ។ បើជន ៣ ថ្ងៃ មិនចេះសរសេរអក្សរ ចៅក្រមត្រូវតែតាំងដោយ ឯកឯងនូវជនម្នាក់ដែលមានទម្លាប់ទាក់ទងមនុស្ស ៣ ថ្ងៃ ដោយកាយវិការ ដើម្បីធ្វើជាអ្នកបកប្រែ ។

មាត្រា ១៣៧:

ក្រោយពីការសួរដេញដោល ចៅក្រមត្រូវបើកអោយនិយាយជាបន្តបន្ទាប់គ្នា គឺដើមបណ្តឹងរដ្ឋប្បវេណី អ្នកទទួលខុសត្រូវខាង រដ្ឋប្បវេណី ជនជាប់ចោទ មេធាវី ឬអ្នកការពារដើមបណ្តឹង រដ្ឋប្បវេណី តំណាងអយ្យការ មេធាវី ឬអ្នកការពារអ្នកទទួលខុសត្រូវផ្នែក រដ្ឋប្បវេណី ហើយជាចុង ក្រោយបង្អស់ មេធាវី ឬអ្នកការពារជនជាប់ចោទ ។ ការបំពេញទម្រង់បែបបទខាងលើនេះ ត្រូវកត់ត្រាក្នុងកំណត់ ហេតុសវនាការ និងក្នុងសាលក្រម បើពុំធ្វើដូចនោះទេ ត្រូវទុកជាមោឃៈ ។

មាត្រា ១៣៨:

តំណាងអយ្យការ ត្រូវមានមតិគ្រឹមត្រូវតែទៅលើអង្គហេតុ នៃការសួរដេញដោល ប៉ុណ្ណោះទេ ប៉ុន្តែនៅលើឧប្បត្តិហេតុទាំងឡាយ ដែរ ហើយកាលណាតំណាងអយ្យការប្រកាសថា យល់ព្រមតាមសេចក្តីសំរេចរបស់តុលាការ នោះទើបចាត់ទុកថាគ្រប់គ្រាន់តាមផ្លូវច្បាប់ ។

មាត្រា ១៣៩:

ដរាបណាចៅក្រមពុំទាន់ប្រកាសសាលក្រមរបស់ខ្លួននៅឡើយទេ ដរាបនោះគូភាគីអាច ត្រូវបានអនុញ្ញាតអោយធ្វើសេចក្តីសន្និដ្ឋាន ឬជូនឯកសារទាំងឡាយដែលខ្លួនយល់ថា មានប្រយោជន៍ទៅតុលាការជានិច្ច ។

មាត្រា ១៤០:

តុលាការជំនុំជំរះដោយចេញសាលក្រមរបៀប ទៅលើអញ្ញត្រកម្មទាំងអស់ដែលតំណាងអយ្យការ ដើមបណ្តឹងរដ្ឋប្បវេណី អ្នក ទទួលខុសត្រូវផ្នែករដ្ឋប្បវេណី និងជនជាប់ចោទយល់ថា ត្រូវលើកយកមកជជែកគ្នាពីព្រោះមានប្រយោជន៍ ។

ប្រសិនបើអញ្ញត្រកម្មស្តីពីអសមត្ថកិច្ច នោះតុលាការត្រូវតែសំរេច ជាមុនសិននៅលើអញ្ញត្រកម្មស្តីពី សមត្ថកិច្ចនោះ ។

ប៉ុន្តែបើសិនណា ដើម្បីនឹងវាយតម្លៃទៅលើអញ្ញត្រកម្មស្តីពីអសមត្ថកិច្ចនោះបាន លុះត្រាតែពិនិត្យដល់អង្គសេចក្តីសិន នោះ តុលាការអាចសំរេចភ្ជាប់ឧប្បត្តិហេតុនោះទៅអង្គសេចក្តីបាន ។ បន្ទាប់មកតុលាការត្រូវសំរេចអំពីសមត្ថកិច្ច ដោយចេញសេចក្តីសំរេចមួយ ផ្សេង ពីសេចក្តីសំរេចលើអង្គសេចក្តី ។ បើតុលាការសំរេចថា គ្មានសមត្ថកិច្ច នោះតុលាការមិនបាច់ពិនិត្យដល់អង្គសេចក្តីឡើយ ។

មាត្រា ១៤១:

កាលណាការសួរដេញដោលការសន្និដ្ឋានទោស ការសន្និដ្ឋានការពារបានធ្វើចប់សព្វគ្រប់ ហើយចៅក្រមប្រកាសថយខ្លួនទៅបន្ទប់

សម្ងាត់សំរាប់ពិភាក្សា ។ ចាប់ពីពេលនេះទៅ ការជូនសំអាង ឬ ពាក្យសុំណាមួយមិនអាចធ្វើបានទៀតឡើយ ។

មាត្រា ១៤២:

សាលក្រមទាំងអស់ត្រូវប្រកាសជាសាធារណៈ មានន័យថា ត្រូវអានយ៉ាងព្រួយដោយ ចៅក្រម ។ សាលក្រមត្រូវបានសំរេចចេញក្នុង ថ្ងៃរវល់យ៉ាងខ្លីបំផុត ។ កាលណាសាលក្រមពុំអាចចេញភ្លាមបានទេ ចៅក្រមត្រូវប្រកាសនៅពេលសវនាការ និងអំពីថ្ងៃសវនាការខាងមុខ ដែលសាលក្រមនោះ នឹងត្រូវប្រកាស ដើម្បីអោយអ្នកមានប្រយោជន៍ក្នុងរឿងក្តីនោះចូលមកស្តាប់ ។

មាត្រា ១៤៣:

សាលក្រមទាំងឡាយត្រូវមានពីរផ្នែក គឺ : ផ្នែកខាងលក្ខណៈសម្បត្តិ និងផ្នែកសាលក្រមសុទ្ធសាធ ។

១- ផ្នែកខាងលក្ខណៈសម្បត្តិ ដែលសរសេរនៅក្បាលសាលក្រមត្រូវមាន៖ គោត្តនាម និងនាម វិជ្ជាជីវៈ ទីលំនៅ និងតួនាទីនៃ តួភាគី គោត្តនាម និងនាមរបស់មេធាវី ឬអ្នកការពារបទចោទប្រកាន់ និងសំណូមពររបស់តួភ្នាក់ ប្រសិនបើមានសុំសេចក្តីរលឹកអំពីនីតិវិធីដែល បានប្រព្រឹត្តដោយមានចុះនិទ្ទេសនូវអំពើ និងកិច្ចធំៗ ព្រមទាំងឧប្បត្តិហេតុនានា ដែលតុលាការបានសំរេចហើយ ។ លក្ខណៈសម្បត្តិនេះ ក៏ត្រូវមានផងដែរនូវ សំនួរ និងចម្លើយដែលបានធ្វើនៅពេលសវនាការ ។

២- ផ្នែកខាងសាលក្រមសុទ្ធសាធ ត្រូវចែកចេញជាពីរផ្នែកទៅទៀត គឺ៖ ផ្នែកខាងសំអាងហេតុ និងផ្នែក ខាងសេចក្តីសំរេច ។

ក- សំអាងហេតុ គឺ យោបល់ទាំងឡាយ ដែលនាំអោយកំណត់ចេញសេចក្តីសំរេចរបស់តុលាការ ។

ខ- សេចក្តីសំរេចបញ្ជាក់ពីវិធានការទាំងឡាយដែលបានចាត់ ឬការផ្តន្ទាទោសដែលតុលាការបានសំរេច ។

មាត្រា ១៤៤:

សាលក្រមណាក៏ដោយ ត្រូវមានសំអាងហេតុគ្រប់ចំណុចសំខាន់ៗ នៃបទចោទប្រកាន់ និងគ្រប់ចំណុចនៃពាក្យសុំរបស់តួភាគី ។ សំអាងហេតុត្រូវតែច្បាស់លាស់ មានន័យថា បញ្ជាក់អោយ ប្រាកដនូវគំនិតរបស់ចៅក្រម ដោយឥតនាំអោយមានការភ័ន្តច្រឡំ ឬសេចក្តីជុំយ គ្នានោះឡើយ ។

សេចក្តីសំរេចដែលជាផ្នែកសំខាន់បំផុតនៃសាលក្រម ក៏ត្រូវតែសរសេរអោយច្បាស់លាស់ ដូចសំអាងហេតុដែរ ។ នៅក្នុងសេចក្តី សំរេច ត្រូវចុះអត្ថបទច្បាប់ទាំងឡាយ ដែលការសំរេចត្រូវផ្អែកទៅលើ ។

មាត្រា ១៤៥:

សាលក្រមត្រូវតែសរសេរភ្លាមៗ ហើយត្រូវអាននៅពេលសវនាការ កាលណាចៅក្រមត្រឡប់មកពីបន្ទប់សម្ងាត់សំរាប់ពិភាក្សា វិញ ។

មានតែផ្នែកខាងសំអាងហេតុ និងផ្នែកខាងសេចក្តីសំរេចទេ ដែលត្រូវអានជាសាធារណៈ ។ មុននឹងអានសាលក្រម ចៅក្រមត្រូវ ចុះហត្ថលេខានៅក្នុងសាលក្រមនោះសិន ។

មាត្រា ១៤៦:

ជនជាប់ចោទដែលត្រូវបានរួចខ្លួន អាចស្នើសុំឲ្យមាននូវពាក្យសុំសំណងជម្ងឺចិត្ត ។ ប៉ុន្តែ ពាក្យបណ្តឹងសុំនោះ នឹងអាចទទួលបាន កាលបើជននោះបញ្ជាក់បានថា ដើមចោទមានកំហុស ហើយកំហុសនោះបាននាំអោយមានបណ្តឹងឡើង ដោយអសុទ្ធចិត្ត ឬដោយឥតបាន

ពិចារណាល្អិតល្អន់ ។ មានតែ តុលាការដែលកាត់សេចក្តីរឿងនោះទេ ដែលមានសមត្ថកិច្ចជំនុំជំរះរឿងបណ្តឹងនេះ ។

មាត្រា ១៤៧:

ចំពោះការបង្ខំលវត្តតាងអោយទៅជនជាប់ចោទវិញ ក្នុងករណីដែលជនជាប់ចោទរួចខ្លួន តុលាការត្រូវបង្គាប់អោយប្រគល់វត្តតាងនោះ អោយទៅជនជាប់ចោទ កាលណាឃើញថាវត្តតាងនោះ ជាបស់ជនជាប់ចោទពិតប្រាកដ ។ បើមានសេចក្តីសង្ស័យ សូម្បីតែបន្តិចបន្តួចក៏ដោយ តុលាការត្រូវ ប្រកាសថា វត្តតាងត្រូវបង្ខំលទៅអោយម្ចាស់ដើមត្រឹមត្រូវតាមច្បាប់វិញ ។ នេះគឺបើអោយគុក្តីដែលមានប្រយោជន៍ និងសុំសងវត្តតាងនោះទៅតុលាការផ្នែករដ្ឋប្បវេណី ដើម្បីកំណត់កម្ចាស់ដើមត្រឹមត្រូវតាមច្បាប់អោយឃើញ ។

មាត្រា ១៤៨:

ទោះជាក្នុងករណីជនជាប់ចោទត្រូវបានរួចខ្លួនក៏ដោយ វត្តតាងត្រូវតែប្រកាសរឹបអូស កាលណាច្បាប់ចែងឱ្យរឹបអូស ឧទាហរណ៍ ដូចជាក្នុងករណីកាន់កាប់គ្រឿងអាវុធដោយខុសច្បាប់ ករណីក្លែងវត្ថុផ្សេងៗ ។ល ។

មាត្រា ១៤៩:

បើអំពើប្រព្រឹត្តនោះគ្រាន់តែជាបទលហុប៉ុណ្ណោះ តុលាការត្រូវកំណត់ទណ្ឌកម្មជាលហុ ហើយសំរេចអំពីសំណងជម្ងឺចិត្ត ប្រសិនបើមានពាក្យសុំ ។

មាត្រា ១៥០:

នៅក្នុងសាលក្រមត្រង់សេចក្តីសំរេច ហើយបន្ទាប់ពីបានប្រកាសពិរុទ្ធភាព នៃជនជាប់ចោទ និងការទទួលខុសត្រូវរបស់អ្នកទទួលផ្នែករដ្ឋប្បវេណី សាលក្រមត្រូវកំណត់មូលទោស និងអនុទោស ប្រសិនបើមាន ។ ម្យ៉ាងវិញទៀតសាលក្រមត្រូវមានចុះជាទិសទោស នូវអត្ថបទច្បាប់ដែល លើកយកមកអនុវត្ត ។

មាត្រា ១៥១:

ជាមួយគ្នានឹងការសំរេចអំពីទោស តុលាការក៏ត្រូវសំរេចផងដែរអំពីការជួសជុលសំណង និងជម្ងឺចិត្ត ។

មាត្រា ១៥២:

ជនជាប់ចោទ ដែលតុលាការសំរេចអោយរួចខ្លួន ត្រូវដោះលែងភ្លាម ប្រសិនបើ សាលក្រមមិនត្រូវបានគេប្តឹងឧទ្ធរណ៍ភ្លាមទេ ។ ប្រសិនបើតុលាការសំរេចផ្តន្ទាទោស ហើយបើជនជាប់ចោទកំពុងនៅជាប់ប្តឹងឧទ្ធរណ៍ ជនជាប់ចោទនោះនៅជាប់ឃុំខ្លួនជាបណ្តោះអាសន្នដដែល ។

មាត្រា ១៥៣:

ក្នុងករណីផ្តន្ទាទោស សាលក្រមត្រូវបានអនុវត្ត និងធានាដោយរដ្ឋអាជ្ញាចំពោះទោសតុក និងការទាញប្រាក់ពិន័យ ។ ចំណែកការជួសជុលសំណង និងជម្ងឺចិត្តនោះ ត្រូវបានអនុវត្តក្រោយពីមាន ពាក្យសុំនៃដើមបណ្តឹងរដ្ឋប្បវេណីម្នាក់ៗ បានសុំតាមចំណែករបស់ខ្លួន ។

មាត្រា ១៥៤:

បើជនជាប់ចោទនៅក្រៅឃុំ ការប្តឹងឧទ្ធរណ៍ផ្អាកការអនុវត្តសាលក្រមសិន មានន័យថា ជនជាប់ចោទត្រូវនៅក្រៅឃុំដដែល ។

មាត្រា ១៥៥:

គ្រប់សាលក្រមចំពោះមុខរបស់តុលាការព្រហ្មទណ្ឌ អាចត្រូវប្តឹងឧទ្ធរណ៍បានក្នុងរយៈពេល ពីរខែគត់ គិតពីថ្ងៃប្រកាសសាលក្រម ។

ជំពូកទី ៦
សាលាឧទ្ធរណ៍

មាត្រា ១៥៦:

សាលាឧទ្ធរណ៍តាំងនៅភ្នំពេញ ។

សមត្ថកិច្ចរបស់សាលាឧទ្ធរណ៍លាតសន្ធឹងនៅលើដែនដីទាំងមូល នៃរដ្ឋកម្ពុជា ។

មាត្រា ១៥៧:

ក្នុងរឿងព្រហ្មទណ្ឌក៏ដូចជារឿងក្តីទៀតដែរ សាលាឧទ្ធរណ៍ជំនុំជំរះបណ្តឹងឧទ្ធរណ៍ ដែល ប្តឹងមិនសុខចិត្ត និងសេចក្តីសំរេចទាំងឡាយរបស់តុលាការយោធា តុលាការខេត្ត-ក្រុង ព្រមទាំងសេចក្តី សំរេចទាំងឡាយរបស់អយ្យការអមតុលាការផ្ទាក់ក្រោមទាំងនោះ ។

មាត្រា ១៥៨:

សាលាឧទ្ធរណ៍ក្នុងពេលជំនុំជំរះត្រូវមានសមាសភាពចៅក្រម ៣ រូប ដែលមួយរូបជា ប្រធាន តំណាងមហាអយ្យការមួយរូប និងក្រឡាបញ្ជីមួយរូប ។

មាត្រា ១៥៩:

អមសាលាឧទ្ធរណ៍មានមហាអយ្យការមួយដែលមានអគ្គរដ្ឋអាជ្ញា និងអគ្គរដ្ឋអាជ្ញារង និងរដ្ឋអាជ្ញា ។
សមត្ថកិច្ចរបស់អគ្គរដ្ឋអាជ្ញាលាតសន្ធឹងលើដែនដីទាំងមូល នៃរដ្ឋកម្ពុជា ។ ក្នុងករណីមានធុរៈ ដោយមាន ជម្ងឺ ឬដោយហេតុអ្វីផ្សេងទៀត អគ្គរដ្ឋអាជ្ញាអមសាលាឧទ្ធរណ៍ ត្រូវបានជំនួសដោយអគ្គរដ្ឋអាជ្ញារង ដែលចាស់ជាងគេ ក្នុងបណ្តាសក្តិខ្ពស់ជាងគេ ប្រសិនបើមានអគ្គរដ្ឋអាជ្ញារងច្រើនរូប ។

មាត្រា ១៦០:

មុខងារសំខាន់របស់អគ្គរដ្ឋអាជ្ញាអមសាលាឧទ្ធរណ៍ គឺធ្វើសេចក្តីសន្និដ្ឋាន នៅពេលសវនាការ និងប្តឹងសាទុក្ខទៅតុលាការកំពូល ចំពោះសាលដីកាសាលាឧទ្ធរណ៍ ដែលខ្លួនឃើញថា មានការក័ន្តច្រឡំ ឬខុសច្បាប់ ។

មាត្រា ១៦១:

- ជនមានសិទ្ធិប្តឹងឧទ្ធរណ៍ គឺ:
- ជនជាប់ចោទ ឬអ្នកទទួលខុសត្រូវខាងរដ្ឋប្បវេណី
 - ដើមបណ្តឹងរដ្ឋប្បវេណី
 - រដ្ឋអាជ្ញា ។

មាត្រា ១៦២:

ជនជាប់ចោទ ឬអ្នកទទួលខុសត្រូវផ្នែករដ្ឋប្បវេណី ឬដើមបណ្តឹងរដ្ឋប្បវេណីដែលចង់ ប្រើសិទ្ធិឧទ្ធរណ៍របស់ខ្លួន ត្រូវប្រើសិទ្ធិនោះ ដោយខ្លួនឯង ឬដោយអាជ្ញានុករី "អ្នកទទួលអំណាច" អំណាចដែលប្រគល់ទៅឱ្យអាជ្ញានុករីនោះ ត្រូវធ្វើជាពិសេស ។ មានតែឪពុក ឬម្តាយ នៃអនិច្ចនេទ ទើបអាចប្តឹងឧទ្ធរណ៍ជំនួសកូន ដោយមិនបាច់មានលិខិតប្រគល់អំណាចពិសេសនោះ ។ រីឯអ្នកអាណាព្យាបាលក៏ដូច្នោះដែរ ។

មាត្រា ១៦៣:

បណ្តឹងឧទ្ធរណ៍មានអានុភាពផ្ទេរសមត្ថកិច្ច មានន័យថា បណ្តឹងឧទ្ធរណ៍ប្រគល់ដល់សាលា ជំរុះក្តីជាន់ទីពីរ "សាលាឧទ្ធរណ៍" គ្រប់ ចំណុចទាំងអស់នៃអង្គហេតុ និងអង្គច្បាប់ ដែលតុលាការជាន់ក្រោមបានពិនិត្យ ។

មាត្រា ១៦៤:

សាលាឧទ្ធរណ៍នៅពេលទទួលជំនុំជំរះលើបណ្តឹងឧទ្ធរណ៍ ប្តឹងដោយជនជាប់ចោទ ពុំអាចដាក់បន្ថែមទម្ងន់ទោសលើជនជាប់ចោទ បានឡើយ ។ សាលាឧទ្ធរណ៍អាចកែប្រែសាលក្រមបាន តែក្នុងន័យអោយផលប្រយោជន៍ទៅជនជាប់ចោទ ។

សាលាឧទ្ធរណ៍អាចកែប្រែបទល្មើស ដែលចៅក្រមជាន់ទី ១ បានសំរេច ប៉ុន្តែលក្ខខណ្ឌដែលពុំមានការ បន្ថែមទម្ងន់អ្វី ទៅលើការ ផ្តន្ទាទោសជនជាប់ចោទទេ ។

សាលាឧទ្ធរណ៍អាចអនុវត្តផងដែរ លើអង្គហេតុច្បាប់ព្រហ្មទណ្ឌផ្សេងពីអត្ថបទច្បាប់ព្រហ្មទណ្ឌ ដែលសាលក្រមមុនបានសំអាង ដោយរក្សាការផ្តន្ទាទោសនៅដដែល ។

មាត្រា ១៦៥:

សាលាឧទ្ធរណ៍មិនអាចសំរេចលើបណ្តឹងឧទ្ធរណ៍របស់ជនជាប់ចោទ បន្ថែមអនុទោសទៅលើមូលទោស ដែលចៅក្រមជាន់ទី ១ រក្សាសំរេចនោះបានទេ ។

ប៉ុន្តែក្នុងករណី ដែលអនុទោសត្រូវតែមានដាច់ខាតនោះ សាលាឧទ្ធរណ៍ត្រូវតែពន្យល់អំពីការដែលខ្លួនមិន អាចកែតម្រូវការរក្សា របស់ចៅក្រមជាន់ទី ១ បាន ដោយគ្មានបណ្តឹងពីអយ្យការ ។

ប្រសិនបើសាលាឧទ្ធរណ៍តម្កល់សាលក្រម ដោយឥតបញ្ជាក់ដូចខាងលើនេះទេ សាលដីការបស់សាលា ឧទ្ធរណ៍ត្រូវមានកំហុស ដូច សេចក្តីសំរេចរបស់តុលាការជាន់ក្រោមដែរ ។ ហេតុដូចនេះ សាលដីការនោះត្រូវទុកជាមោឃៈ ។

មាត្រា ១៦៦:

សាលាឧទ្ធរណ៍មិនអាចសំរេចលើបណ្តឹងឧទ្ធរណ៍របស់ជនជាប់ចោទ ដោយតម្លើងចំនួនទឹកប្រាក់នៃសំណង និងជម្ងឺចិត្តដែលតុលាការ ជាន់ទីមួយ សំរេចអោយសងទៅដើមបណ្តឹងរដ្ឋប្បវេណីនោះបានឡើយ ។

មាត្រា ១៦៧:

សាលាឧទ្ធរណ៍អាចកំណត់តម្លើងអត្រាប្រាក់ពិន័យបាន ដោយលុបទោសគុក ។ តុលាការ សំរេចកែប្រែទោសគុកជាទោសពិន័យវិញ ទោះមកជាទោសគុកនោះមានថេរៈវេលាតិចយ៉ាងណាក៏ដោយ ហើយអត្រាពិន័យខ្ពស់យ៉ាងណាក៏ដោយ ដោយហេតុថា ទម្ងន់ទោសមិនស្ថិត នៅលើថេរៈវេលា ឬអត្រាទេ ប៉ុន្តែនៅលើចំណាត់ថ្នាក់នៃស្ថានទម្ងន់ទោស មានន័យថា ទោសគុកធ្ងន់ជាងទោសពិន័យ ។

មាត្រា ១៦៨:

ផ្ទុយទៅវិញ សាលាឧទ្ធរណ៍អាចសម្រេចលើបណ្តឹងឧទ្ធរណ៍ របស់ជនជាប់ចោទ នូវការដាក់គុកបង្ខំលើរូបកាយ ដែលតុលាការ ថ្នាក់ក្រោមភ្នាក់ងារកំណត់ ពីព្រោះនេះពុំមែនជាទោសទេ គឺ ជាសិទ្ធិអនុវត្តសាលក្រម ដែលត្រូវតែមានតាមច្បាប់កំណត់ ។

មាត្រា ១៦៩:

ក្នុងករណីដែលតុលាការជាន់ទីមួយសម្រេចអោយជនជាប់ចោទរួចខ្លួន ហើយដែល ដើមបណ្តឹងរដ្ឋប្បវេណី ប្តឹងឧទ្ធរណ៍ទូទៅនោះ សាលាឧទ្ធរណ៍អាចសម្រេចអំពីទោសទាំងឡាយបាន រួម ទាំងអនុទោស និងសំណងជម្ងឺចិត្តផង ។

មាត្រា ១៧០:

បណ្តឹងឧទ្ធរណ៍របស់រដ្ឋអាជ្ញា និងបណ្តឹងឧទ្ធរណ៍របស់ដើមបណ្តឹងរដ្ឋប្បវេណី ទោះជាគ្មាន បណ្តឹងឧទ្ធរណ៍របស់ជនជាប់ចោទក៏ដោយ លើករឿងទាំងអស់ដែលតុលាការថ្នាក់ក្រោមបានសម្រេច ហើយទាំងបញ្ហាដាក់បន្ទុក និងបញ្ហាដោះបន្ទុក អោយសាលាឧទ្ធរណ៍ពិនិត្យ និង សម្រេច ។ ដូចនេះសាលា ឧទ្ធរណ៍អាចកំណត់តម្លើងទណ្ឌកម្មបាន ឬសម្រេចអោយជនជាប់ចោទរួចខ្លួន ។

មាត្រា ១៧១:

សាលាឧទ្ធរណ៍អាចសម្រេចលើបណ្តឹងឧទ្ធរណ៍របស់រដ្ឋអាជ្ញា អំពីអនុទោសទាំងឡាយដែល ចៅក្រមជាន់ទីមួយភ្នាក់ងារកំណត់ ។

មាត្រា ១៧២:

ប៉ុន្តែបណ្តឹងឧទ្ធរណ៍របស់រដ្ឋអាជ្ញា នឹងមានអានុភាពយ៉ាងនេះបាន លុះណាតែបណ្តឹងនោះ ជាបណ្តឹងទូទៅ ។
បើបណ្តឹងឧទ្ធរណ៍របស់រដ្ឋអាជ្ញា កំរិតទៅលើតែអ្វីមួយនោះ នោះសាលាឧទ្ធរណ៍អាចសម្រេចបានតែនៅក្នុង រង្វង់ដែលកំណត់ដោយ បណ្តឹងឧទ្ធរណ៍នោះ ។

មាត្រា ១៧៣:

បណ្តឹងឧទ្ធរណ៍របស់រដ្ឋអាជ្ញានឹងចាត់ទុកជាបណ្តឹងទូទៅ កាលណារដ្ឋអាជ្ញាប្តឹងថា ទោសដែលកំណត់នោះស្រាលពេក ។

មាត្រា ១៧៤:

ថ្វីត្បិតតែបណ្តឹងឧទ្ធរណ៍របស់រដ្ឋអាជ្ញា មានអានុភាពទូលំទូលាយយ៉ាងណាក៏ដោយ បណ្តឹងឧទ្ធរណ៍នោះ អនុវត្តតែលើបណ្តឹងអាជ្ញា ហើយមិនអាចមានអានុភាពទៅលើបណ្តឹងរដ្ឋប្បវេណី ឡើយ ។

មាត្រា ១៧៥:

សាលាឧទ្ធរណ៍មានសិទ្ធិកែប្រែបទល្មើស ដែលចៅក្រមជាន់ទីមួយបានសម្រេច ប៉ុន្តែមិនត្រូវបញ្ជូនធាតុផ្សំថ្មី ដែលចៅក្រមជាន់ ទីមួយនោះពុំទាន់បានទទួល និងជំនុំជំរះឡើយ ។

មាត្រា ១៧៦:

បណ្តឹងឧទ្ធរណ៍ធ្វើដោយភាគីណាក៏ដោយ តាមគោលការណ៍ ត្រូវធ្វើនៅការិយាល័យក្រឡាបញ្ជីដែលចេញសាលក្រម ។ អ្នកប្តឹង

ឧទ្ធរណ៍ មិនចាំបាច់អោយដំណឹង នៃការប្តឹងរបស់ខ្លួននោះ ទៅភាគីផ្សេងទៀតទេ ។ ក្រឡាបញ្ជីត្រូវចុះបណ្តឹងឧទ្ធរណ៍ក្នុងបញ្ជីម្នាក់ បញ្ជីតំណែង ចុះពាក្យបណ្តឹង ។ ក្រឡាបញ្ជី និងអ្នកប្តឹងត្រូវចុះហត្ថលេខា ឬផ្ដិតមេដៃលើបណ្តឹងដែលចុះក្នុងបញ្ជី ។ អ្នកប្តឹងឧទ្ធរណ៍អាចជំនួសបានដោយ អាជ្ញាធរករី ដែលមានលិខិតប្រគល់សិទ្ធិពិសេស ។

មាត្រា ១៧៧:

បណ្តឹងឧទ្ធរណ៍អាចធ្វើដោយសំបុត្រអនុសិដ្ឋ ឬសំបុត្រធម្មតាបានដែរ ប៉ុន្តែសំបុត្រនេះ ត្រូវផ្ញើទៅការិយាល័យក្រឡាបញ្ជី នៃ តុលាការនោះ ។ លិខិតនេះត្រូវមានបញ្ជាក់ច្បាស់អំពីឆន្ទៈ របស់ អ្នកប្តឹងឧទ្ធរណ៍ ។

មាត្រា ១៧៨:

បណ្តឹងឧទ្ធរណ៍អាចធ្វើបានក្នុងរយៈពេលពីរខែ ។ កាលណាសាលក្រមត្រូវបានសំរេច ដោយចំពោះមុខ រយៈពេលនេះចាប់ផ្តើម ពីថ្ងៃប្រកាសសាលក្រម ។ កាលណាសាលក្រមសំរេចដោយ កំហែងមុខរយៈពេលត្រូវគិតពីថ្ងៃផុតកំណត់ប្តឹងជំទាស់ ។ ភាគីមិនចូលខ្លួនអាចប្តឹងឧទ្ធរណ៍បានមុនផុតរយៈពេលនៃការប្តឹងជំទាស់ ។

មាត្រា ១៧៩:

ក្នុងរយៈពេលឧទ្ធរណ៍ និងក្នុងរយៈពេលជំនុំជំរះឧទ្ធរណ៍ ការអនុវត្តសាលក្រមរបស់ តុលាការថ្នាក់ក្រោមត្រូវផ្អាកសិន ។

មាត្រា ១៨០:

សម្រង់នៃបណ្តឹងឧទ្ធរណ៍ សម្រង់សាលក្រម សំណុំរឿង និងបណ្តឹងដែលអ្នកប្តឹងឧទ្ធរណ៍ យល់ឃើញថា ត្រូវដាក់បន្ថែមលើបណ្តឹង ឧទ្ធរណ៍របស់ខ្លួន ត្រូវបញ្ជូនទាំងអស់មកការិយាល័យក្រឡាបញ្ជី នៃសាលាឧទ្ធរណ៍ក្នុងរយៈពេលយ៉ាងខ្លីបំផុត ។ បន្ទាប់មក ប្រធានសាលា ឧទ្ធរណ៍បញ្ជូនសំណុំរឿងមកអគ្គរដ្ឋអាជ្ញា ដើម្បីអោយអគ្គរដ្ឋអាជ្ញា អាចធ្វើការសន្និដ្ឋានទៅពេលសវនាការបាន ។

មាត្រា ១៨១:

ប្រសិនបើជនដែលតុលាការផ្តន្ទាទោសនោះត្រូវចាប់ខ្លួន ជននោះត្រូវបញ្ជូនខ្លួនក្នុងរយៈ ពេលយ៉ាងខ្លីបំផុតតាមបញ្ជារបស់រដ្ឋអាជ្ញា ឬរបស់ចៅក្រមពីមន្ទីរឃុំឃាំងខេត្ត-ក្រុងសាមី មកមន្ទីរ ឃុំឃាំងភ្នំពេញ ។

មាត្រា ១៨២:

សាលដីកាកំហែងមុខសំរេចលើបណ្តឹងឧទ្ធរណ៍ អាចប្តឹងជំទាស់បានតាមនីតិវិធីប្តឹងជំទាស់ ក្នុងទម្រង់បែបបទ និងក្នុងរយៈពេលដូច សាលក្រមសំរេចសេចក្តីកំហែងមុខ ដោយតុលាការព្រហ្មទណ្ឌខេត្ត ក្រុងដែរ ។

មាត្រា ១៨៣:

បណ្តឹងជំទាស់ លើកការកោះហៅអោយចូលខ្លួនទៅសវនាការនៅពេលខាងមុខ ។ បើកាលណាអ្នកប្តឹងជំទាស់ពុំបានចូលខ្លួនទេ នោះសាលដីការបស់សាលាឧទ្ធរណ៍ ដែលសំរេចសេចក្តីលើកទីពីរ ហើយដែលសំរេចកំហែងមុខ ទុកជាចំពោះមុខ មិនអាចនឹងប្តឹងជំទាស់បាន ទៀតទេ លើកលែងតែប្តឹងសាទុក្ខទៅតុលាការកំពូល ។

មាត្រា ១៨៤:

របាយការណ៍ធ្វើដោយចៅក្រមម្នាក់របស់សាលាឧទ្ធរណ៍ មានកម្មវត្ថុបំភ្លឺជូនជាសាធារណៈ អំពីឯកសារទាំងឡាយនៃរឿង ដើម្បីធ្វើអោយសមាសភាពក្រុមប្រឹក្សាជំនុំជម្រះដែលនៅចំពោះមុខគូភាគីបានដឹង មិនមែនគ្រាន់តែសាលាក្រម ដែលត្រូវបានគេប្តឹងឧទ្ធរណ៍នោះទេ ប៉ុន្តែដឹងអំពីធាតុផ្សំទាំងឡាយ ដែលបានដាក់ជូនអោយចៅក្រមជាន់ទីមួយពិនិត្យ និងសម្រេច ។

ការបំពេញបែបបទខាងលើនេះ ត្រូវកត់ត្រាចូលក្នុងសាលដីកា បើពុំនោះទេ ត្រូវទុកជាមោឃៈ ។

មាត្រា ១៨៥:

ប្រសិនបើសាលាឧទ្ធរណ៍បង្គាប់អោយចៅក្រមម្នាក់ ក្នុងបណ្តាចៅក្រមរបស់ខ្លួនធ្វើការស៊ើបអង្កេតបន្ថែម ចៅក្រមនេះត្រូវធ្វើរបាយការណ៍ថ្មីមួយទៀត កាលណាការស៊ើបអង្កេតបន្ថែមបានធ្វើចប់ ។ របាយការណ៍នេះត្រូវដាក់មកក្នុងសំណុំរឿង ដែលសាលាឧទ្ធរណ៍នឹងលើកយកមកបើក សវនាការ បើពុំនោះទេ ត្រូវទុកជាមោឃៈ ។

មាត្រា ១៨៦:

របាយការណ៍ត្រូវសរសេរជាលាយលក្ខណ៍អក្សរ ហើយត្រូវដាក់បញ្ចូលក្នុងសំណុំរឿង ។ អ្នកប្តឹងឧទ្ធរណ៍ត្រូវបានសូមឲ្យយក ក្រោយពេលដែលរបាយការណ៍ខាងលើនេះ អានឱ្យស្តាប់រួច ។ ក្នុងរឿងសាមញ្ញ របាយការណ៍នេះធ្វើដោយសង្ខេបក៏បាន ។ ប៉ុន្តែក្នុងរឿងស្មុគស្មាញ របាយការណ៍ត្រូវតែធ្វើ ឱ្យបានគ្រប់ជ្រុងជ្រោយ ដើម្បីឱ្យតុលាការអាចវិនិច្ឆ័យរឿង ដោយបានដឹងរឿងសព្វគ្រប់ ។

មាត្រា ១៨៧:

ក្រោយពីស្តាប់របាយការណ៍រួច សាលាឧទ្ធរណ៍ស្តាប់ចម្លើយរបស់ជនជាប់ចោទ និងអ្នក ទទួលខុសត្រូវខាងរដ្ឋប្បវេណី ។ បន្ទាប់មក សាលាឧទ្ធរណ៍ស្តាប់ចម្លើយ របស់ដើមបណ្តឹងរដ្ឋប្បវេណី ប្រសិនបើមាន ។

បើគ្មានអ្នកការពារសិទ្ធិ អ្នកការពារសិទ្ធិនេះ ត្រូវសន្និដ្ឋានការពារមុនតំណាងមហាអយ្យការមានមតិក្នុងករណីភាគីប្តឹងឧទ្ធរណ៍ ។

ប្រសិនបើរដ្ឋអាជ្ញា ជាអ្នកប្តឹងឧទ្ធរណ៍ តំណាងមហាអយ្យការ ត្រូវមានមតិមុនអ្នកការពារ ។ លំដាប់លំដោយខាងលើនេះ បើពុំធ្វើទេ ក៏មិននាំអោយមោឃៈភាពដែរ ។

មាត្រា ១៨៨:

របៀបរបបបង្ហាញភស្តុតាង ត្រូវធ្វើដូចរបៀបបង្ហាញភស្តុតាងនៅតុលាការខេត្ត-ក្រុង ដែរ ។

មាត្រា ១៨៩:

សាលាឧទ្ធរណ៍អាចចាត់វិធានការស៊ើបអង្កេតទាំងឡាយបាន ដូចតុលាការខេត្ត-ក្រុង ដូចជាកោសល្យវិច័យចុះពិនិត្យដល់ទីកន្លែងប្រមូលភស្តុតាង... ។ល ។ ដែលខ្លួនយល់ឃើញថា មានសារៈសំខាន់ដើម្បីបំភ្លឺតុលាការ ។

មាត្រា ១៩០:

ការលើកវត្តតាងមកបង្ហាញចំពោះមុខសាលាឧទ្ធរណ៍មិនជាការចាំបាច់ទេ កាលណាការ បង្ហាញវត្តតាងនោះបានធ្វើត្រឹមត្រូវរួចម្តង

ហើយនៅចំពោះមុខតុលាការជាន់ទីមួយ ។

មាត្រា ១៩១:

សាលាឧទ្ធរណ៍មានឆន្ទានុសិទ្ធិដើម្បីស្តាប់ ឬមិនស្តាប់ជាថ្មីម្តងទៀត នូវចម្លើយសាក្សី ដែលត្រូវបានចៅក្រមជាន់ទីមួយស្តាប់រួចហើយ ។

សាលាឧទ្ធរណ៍អាចសម្រេចថា ត្រូវស្តាប់ ឬមិនស្តាប់សាក្សីថ្មី ទោះជាជនជាប់ចោទ ដើមបណ្តឹងរដ្ឋប្បវេណី មេធាវី ឬតំណាងមហាអយ្យការបានប្តឹងសុំអោយស្តាប់ក៏ដោយ ។ បើសាលាឧទ្ធរណ៍មិនយល់ព្រមតាម ពាក្យសុំខាងលើនេះទេ បានន័យថា បើសាលាឧទ្ធរណ៍យល់ឃើញថា សាក្សីថ្មីនោះពុំមានអ្វីនាំមកបំភ្លឺដល់ ការសួរដេញដោលទេ សាលាឧទ្ធរណ៍ត្រូវចេញសាលដីការប្រៀបមួយ បញ្ជាក់អំពីមូលហេតុខាងលើនេះ បើពុំនោះទេ ត្រូវចុះយោបល់របស់ខ្លួនក្នុងសាលដីកាស្ថាពរ ។

មាត្រា ១៩២:

សាលាឧទ្ធរណ៍មានសិទ្ធិបង្គាប់អោយធ្វើការស៊ើបសួររំលែម ជាលាយលក្ខណ៍អក្សរមួយទៀតបាន កាលណាខ្លួនយល់ឃើញថាការស៊ើបសួរដែលធ្វើរួចហើយនោះ នៅពុំទាន់គ្រប់គ្រាន់ទេ ។ ក្នុងករណីនេះសាលាឧទ្ធរណ៍ ចាត់តាំងសមាជិករបស់ខ្លួនម្នាក់អោយទទួលការស៊ើបអង្កេតនេះ ។

ភារកិច្ច និងរបៀបរបបចាត់ចៅក្រម ត្រូវធ្វើដូចភារកិច្ច និងរបៀបរបបចាត់តាំងចៅក្រមនៅជាន់ទីមួយដែរ ។ ចៅក្រមដែលត្រូវបានចាត់តាំងខាងលើនេះ ប្រសិនបើចាំបាច់អាចប្រគល់សិទ្ធិរបស់ខ្លួនទៅចៅក្រម ថ្នាក់ក្រោមទៀតបាន ។

មាត្រា ១៩៣:

ប្រសិនបើមានបណ្តឹងឧទ្ធរណ៍ច្រើនព្រមៗគ្នា គឺបណ្តឹងរបស់រដ្ឋអាជ្ញា របស់ជនជាប់ចោទ មេធាវី ឬរបស់ដើមបណ្តឹងរដ្ឋប្បវេណីនោះត្រូវតំណាងមហាអយ្យការ ជាអ្នកសន្និដ្ឋានមុន ពីព្រោះរដ្ឋអាជ្ញាបានលើកឡើងមកវិញគ្រប់ចំណុច នៃបណ្តឹងអាជ្ញា ។

បើដើមបណ្តឹងរដ្ឋប្បវេណី និងជនជាប់ចោទប្តឹងឧទ្ធរណ៍ដូចគ្នា នោះដើមបណ្តឹងរដ្ឋប្បវេណីត្រូវឆ្លើយមុន ទើបជនជាប់ចោទឆ្លើយការពារខ្លួនជាខាងក្រោយ ។

មាត្រា ១៩៤:

សាលដីកាទាំងឡាយត្រូវមានសំអាងហេតុ ប៉ុន្តែបើសាលាឧទ្ធរណ៍យល់ឃើញថា ត្រូវតម្កល់សេចក្តីសំរេចរបស់ចៅក្រមជាន់ទីមួយ ដោយផ្អែកលើសំអាងហេតុដែលមាននៅក្នុងសាលក្រម នោះសាលាឧទ្ធរណ៍ប្រកាសថា អនុម័តឯកភាពលើសំអាងហេតុនោះ ដោយឥតចាំបាច់លើកសំអាងហេតុ នោះមកសរសេរម្តងទៀតឡើយ ។

នៅចំពោះមុខសាលាឧទ្ធរណ៍ បើមានការលើកឡើងអំពីអញ្ញត្រកម្ម ឬមានការសន្និដ្ឋានថ្មី សាលាជំរះក្តី នេះត្រូវសំរេចយ៉ាងច្បាស់លាស់អំពីអញ្ញត្រកម្ម និងសេចក្តីសន្និដ្ឋានដែលអាចឱ្យរឿងមានសភាពថ្មីមួយ ។

កាលណាសាលាឧទ្ធរណ៍សំរេចបដិសេធសាលក្រម ដែលត្រូវគេប្តឹងឧទ្ធរណ៍នោះ សាលាឧទ្ធរណ៍ត្រូវតែឱ្យយោបល់របស់ខ្លួន ដែលជាហេតុនាំឱ្យខ្លួនសំរេចនោះ ។

មាត្រា ១៩៥:

ចំពោះការប្រកាស ការសរសេរ ភាពត្រឹមត្រូវតាមច្បាប់ ការចុះហត្ថលេខា និងការបកស្រាយសាលដីកា នោះត្រូវយកនីតិក្រម ប្រើសំរាប់ធ្វើសាលក្រមតុលាការព្រហ្មទណ្ឌខេត្ត-ក្រុង មកអនុវត្តកិច្ចការខាងលើនេះដូចគ្នា។

មាត្រា ១៩៦:

កាលណាសាលក្រមត្រូវបានបដិសេធ ពីព្រោះអង្គហេតុមិនចូលជាបទល្មើសមជ្ឈិម ឬ ឧក្រិដ្ឋណាមួយ សាលាឧទ្ធរណ៍សំរេចឱ្យជន ជាប់ចោទរួចខ្លួនពីបទចោទ ។

មាត្រា ១៩៧:

កាលណាសាលក្រមត្រូវបានទទួលការឯកភាព ហើយអង្គហេតុតម្រូវអោយផ្ដន្ទាទោសទៅជាបទឧក្រិដ្ឋ ឬបទមជ្ឈិមធ្ងន់ សាលា ឧទ្ធរណ៍ត្រូវចេញដីកាយកទណ្ឌិតទៅដាក់គុក ឬចេញដីកាចាប់រកខ្លួន កាលណាកិច្ចការនេះកើតមាន ។

មាត្រា ១៩៨:

សាលាឧទ្ធរណ៍មានសិទ្ធិលើកករណីមកជំនុំជំរះផ្ទាល់ កាលណាខ្លួនបដិសេធសាលក្រម របស់តុលាការជាន់ទីមួយ ។
បញ្ហានេះកើតមាន កាលណានៅក្នុងសាលក្រមដែលត្រូវត្រឡប់ឱ្យមានការរំលោភ ឬមានការមិនធ្វើ បំពេញទម្រង់ច្បាប់ ដែលមិនអាចកែសំរួលបាន ហើយដែលមានមោឃៈភាព ឬកាលណាសាលក្រមនោះ សំរេចដោយមានការខុសឆ្គងលើអញ្ញត្រកម្ម ឬឧប្បត្តិ ហេតុ ហើយជាអាទិ៍លើសមត្ថកិច្ចជំនាញ ។

មាត្រា ១៩៩:

កាលណារឿងពុំទាន់មូល សាលាឧទ្ធរណ៍ត្រូវចាត់ ឬបង្គាប់អោយចាត់វិធានការទាំងឡាយដែលមានប្រយោជន៍ ឬអោយធ្វើការ អង្កេតស៊ើបសួរ ចាំបាច់ដើម្បីរកការពិត ។

មាត្រា ២០០:

សាលាឧទ្ធរណ៍ នឹងអាចលើកករណីមកជំនុំជំរះផ្ទាល់បាន កាលណាខ្លួនសំរេចបដិសេធសាលក្រមទាំងស្រុង ។

មាត្រា ២០១:

សាលាឧទ្ធរណ៍មិនអាចលើកករណីមកជំនុំជំរះផ្ទាល់ទេ កាលណាខ្លួនបដិសេធសាលក្រម របស់តុលាការខេត្ត-ក្រុង ដែលសំរេច ដោយខុសឆ្គងថា ខុសសមត្ថកិច្ចរបស់ខ្លួន ពីព្រោះតុលាការជាន់ ទីមួយមិនទាន់បានធ្វើចប់នៅឡើយ ។

មាត្រា ២០២:

សាលាឧទ្ធរណ៍មានសមត្ថកិច្ចដងដែរ:
១-ជំនុំជំរះបណ្តឹងឧទ្ធរណ៍ ចំពោះសេចក្តីសំរេចរបស់រដ្ឋអាជ្ញាអមតុលាការយោធា និងរដ្ឋអាជ្ញា ខេត្ត-ក្រុង ។
២-ជំនុំជំរះបណ្តឹងឧទ្ធរណ៍ ចំពោះគ្រប់សេចក្តីសំរេចរបស់ចៅក្រមជាន់ទីមួយ " ដីកា ឬសាលក្រម " ក្នុងរឿងឃុំខ្លួនបណ្តោះ អាសន្ន អោយនៅក្រៅឃុំបណ្តោះអាសន្ន ឬលើកលែងចោទប្រកាន់ ។

មាត្រា ២០៣:

បើសាលាឧទ្ធរណ៍បដិសេធសេចក្តីសំរេចមិនចោទប្រកាន់ របស់រដ្ឋអាជ្ញា ឬសេចក្តីសំរេច លើកលែងចោទប្រកាន់របស់ចៅក្រម ស៊ើបអង្កេត ក្នុងករណីជនជាប់ចោទនៅក្រៅឃុំ សាលាឧទ្ធរណ៍ អាចសំរេចឱ្យយកជននោះមកដាក់ឃុំជាបណ្តោះអាសន្ន។ ដូចនេះ សាលា ឧទ្ធរណ៍ត្រូវចេញដីការកចាប់ ខ្លួន។

សាលាឧទ្ធរណ៍បង្គាប់ឱ្យបញ្ជូនជនជាប់ចោទទៅចំពោះមុខតុលាការសាមី កាលណាខ្លួនឃើញថា សំណុំរឿងមូលហើយ។

មាត្រា ២០៤:

កាលណាសាលាឧទ្ធរណ៍បដិសេធសេចក្តីសំរេចឃុំខ្លួនបណ្តោះអាសន្ន នោះសាលាឧទ្ធរណ៍ ត្រូវបង្គាប់ឱ្យដោះលែងជនជាប់ចោទ នោះភ្លាម។

មាត្រា ២០៥:

កាលណាសាលាឧទ្ធរណ៍បដិសេធសេចក្តីសំរេចអនុញ្ញាតឱ្យជនជាប់ចោទនៅក្រៅឃុំ នោះសាលាឧទ្ធរណ៍ត្រូវបង្គាប់ឱ្យចាប់ខ្លួនជន នោះ មកឃុំជាបណ្តោះអាសន្ន។ សាលាឧទ្ធរណ៍ចេញដីការកចាប់ខ្លួន។

**ជំពូកទី ៧
តុលាការកំពូល**

មាត្រា ២០៦:

តុលាការកំពូលតាំងនៅភ្នំពេញ។
សមត្ថកិច្ចរបស់តុលាការកំពូលលាតសន្ធឹងទៅលើដែនដីទាំងមូល និងទៅលើគ្រប់សាលាជំនុំជម្រះនៃរដ្ឋកម្ពុជា។

មាត្រា ២០៧:

តុលាការកំពូលជំនុំជម្រះអង្គច្បាប់ ឥតជំនុំជម្រះលើអង្គហេតុទេ។ ប៉ុន្តែ តុលាការកំពូល ជំនុំជម្រះអង្គហេតុផងដែរ ក្នុងករណីមាន បណ្តឹងសាទុក្ខលើកទីពីរ ក្នុងលក្ខខណ្ឌដូចមានចែងក្នុងមាត្រាទាំងឡាយខាងក្រោម។
សេចក្តីសំរេចរបស់តុលាការកំពូល ជាសេចក្តីសំរេចអធិបតេយ្យ មានន័យថា មិនអាចប្តឹងតវ៉ាបានឡើយ លើកលែងតែបណ្តឹងសើ រើក្នុងករណីមួយចំនួនដែលមានកំណត់ក្នុងច្បាប់។

មាត្រា ២០៨:

តុលាការកំពូលក្នុងពេលជំនុំជម្រះរឿងព្រហ្មទណ្ឌ ក៏ដូចជារឿងរដ្ឋប្បវេណី ត្រូវមានប្រធាន នៃសាលាជំនុំជម្រះក្តីជាន់ខ្ពស់នេះ អមដោយ ចៅក្រម ៤ រូប មានតំណាងមហាអយ្យការ ១ រូប និងក្រឡាបញ្ជី ១ រូប។
ក្នុងករណីប្រធានអវត្តមាន ឬមានធុរៈ អនុប្រធានមួយរូបត្រូវទទួលការជំនួស។

មាត្រា ២០៩:

ករណីដែលបើកឱ្យតុលាការកំពូលសំរេចបដិសេធនោះគឺ:

១-សមាសភាពនៃសាលជំរះក្តីមិនត្រឹមត្រូវតាមច្បាប់ ដោយគ្មានចំនួនចៅក្រមគ្រប់គ្រាន់ក្តី ដោយមាន ហេតុដទៃទៀតក្តី ដែល កើតចេញពីការមិនគោរពបញ្ញត្តិច្បាប់ ។

២-ការបំពាន ឬការខ្វះចន្លោះមិនបានបំពេញនូវទម្រង់ច្បាប់ ដែលច្បាប់ចាត់ទុកជាមោឃៈ ដូចជា សវនាការមិនបានធ្វើជាសា ធារណៈ ។

៣- ការប្រកែក ឬការខ្វះខាតមិនបានសំរេចលើពាក្យសុំ ឬសេចក្តីសន្និដ្ឋានមួយ ឬច្រើនរបស់ភាគីណាមួយ រួមមានអយ្យការផង ដែលប្រើសិទ្ធិ ឬសេរីភាពរបស់ខ្លួនត្រឹមត្រូវតាមច្បាប់ ឬដែលច្បាប់ប្រគល់ឱ្យ ។

៤- អសមត្ថកិច្ច

៥- ការគ្មានសំអាងហេតុ ឬភាពជុំយរវាងសំអាងហេតុ និងសេចក្តីសំរេច

៦- ការបំពាន ឬការអនុវត្តខុសច្បាប់នៃអង្គសេចក្តី

៧- ការបំពានអត្ថន័យនៃអង្គហេតុ

៨- ការរំលោភលើអំណាច ។

មាត្រា ២១០:

នៅគ្រប់ករណីទាំងអស់ បណ្តឹងសាទុក្ខត្រូវធ្វើនៅការិយាល័យក្រឡាបញ្ជីនៃតុលាការ ដែលចេញសេចក្តីសំរេច ។ បណ្តឹងសាទុក្ខ នេះ ត្រូវចុះក្នុងបញ្ជីនៅការិយាល័យក្រឡាបញ្ជីនៃសាលាជំរះក្តីសាមី ។

មាត្រា ២១១:

បណ្តឹងសាទុក្ខត្រូវធ្វើដោយផ្ទាល់ ដោយអ្នកមានប្រយោជន៍នៃរឿងក្តី ឬដោយតតិយជន ដែលបានទទួលអំណាចជាលាយលក្ខណ៍ អក្សរពិសេស ឬដោយបុគ្គលដែលច្បាប់ទទួលស្គាល់ ជាតំណាងត្រឹមត្រូវតាមច្បាប់ ដូចជាឪពុកតំណាងឱ្យកូនជាអនិតិជនជាដើម ។

មាត្រា ២១២:

បណ្តឹងសាទុក្ខដាច់ខាតត្រូវមានហត្ថលេខារបស់អ្នកមានប្រយោជន៍ ឬអ្នកតំណាងរបស់គេ និងហត្ថលេខារបស់ក្រឡាបញ្ជី ។ កាល បរិច្ឆេទត្រូវតែចុះ ។ បើសាមីខ្លួនមិនចេះចុះហត្ថលេខា អ្នកនោះ ត្រូវផ្តិតមេដៃ ។

ប៉ុន្តែបើគ្មានហត្ថលេខារបស់ក្រឡាបញ្ជី ឬបើគ្មានកាលបរិច្ឆេទ បណ្តឹងសាទុក្ខក៏ត្រូវតែទទួលបានដែរ ប្រសិនបើគ្មានការលូចបន្លំ អ្វីទេ ប៉ុន្តែត្រូវពិន័យប្រាក់ចំនួន ៥.០០០រៀល ទៅលើក្រឡាបញ្ជី ។ ប្រាក់ពិន័យ នេះត្រូវសំរេចដោយតុលាការកំពូលក្នុងសាលាដីការរបស់ខ្លួន ទោះបីបណ្តឹងសាទុក្ខនោះត្រូវបដិសេធ ដោយខុសនឹងទម្រង់ច្បាប់ក៏ដោយ ។

មាត្រា ២១៣:

ក្រោយពីបណ្តឹងសាទុក្ខត្រូវបានទទួលដោយក្រឡាបញ្ជីនៃសាលាជំរះក្តីដែលបានជំនុំជំរះរឿងនោះ ក្រឡាបញ្ជីនោះត្រូវប្រញាប់ ប្រញាល់រៀបរៀងសំណុំរឿងអោយបានត្រឹមត្រូវ ហើយបញ្ជូនសំណុំរឿងនោះមកប្រធានតុលាការកំពូល ។

មាត្រា ២១៤:

នៅពេលដែលសំណុំរឿងបានមកដល់ដៃខ្លួនហើយ ប្រធានតុលាការកំពូលបង្គាប់ឱ្យយកសំណុំរឿងនោះទៅចុះតាមលេខរៀង នៅ

ការិយាល័យក្រឡាបញ្ជីនៃតុលាការកំពូល ។

ក្រឡាបញ្ជីត្រូវឱ្យដំណឹងភ្លាមទៅម្ចាស់បណ្តឹងសាទុក្ខថា ក្នុងរយៈពេលម្ភៃថ្ងៃ គិតពីថ្ងៃទទួលដំណឹង ត្រូវធ្វើសារណាមួយជូនដល់ ប្រធានតុលាការកំពូល ហើយក្នុងសារណានោះខ្លួនត្រូវប្រាប់អំពីមធ្យោបាយទាំងឡាយការពារខ្លួនតាមផ្លូវច្បាប់ ។

កាលណាបណ្តឹងសាទុក្ខជារបស់អគ្គរដ្ឋអាជ្ញា សេចក្តីសន្និដ្ឋានលើកឡើងរាល់ចំណុចច្បាប់ ត្រូវតែធ្វើជូនតុលាការជាចាំបាច់ ។

បើម្ចាស់បណ្តឹងសាទុក្ខមិនប្រើសិទ្ធិរបស់ខ្លួន ក្នុងរយៈពេលដូចបានកំណត់ខាងលើនេះទេ ប្រធានតុលាការកំពូលបញ្ជូនសំណុំរឿង ឱ្យចៅក្រមម្នាក់របស់ខ្លួនធ្វើរបាយការណ៍ ។ បើសិនម្ចាស់បណ្តឹងសាទុក្ខធ្វើសារណា ក្រឡាបញ្ជីត្រូវជូនដំណឹងអំពីសារណានេះដល់ភាគីម្ខាង ទៀត ដែលមានរយៈពេលម្ភៃថ្ងៃដែរ ដើម្បីឆ្លើយតបវិញ ។

ដំណឹងដដែលនោះ ក៏ត្រូវជូនដល់មេធាវីជាដាច់ខាតដែរ ។ មេធាវីអាចចាត់ការពិនិត្យបណ្តឹងសាទុក្ខ នៅការិយាល័យក្រឡាបញ្ជី តុលាការកំពូល ក្រោយពេលបានចុះហត្ថលេខាលើបណ្តឹងសាទុក្ខ ។

សំណុំរឿងត្រូវទុកនៅការិយាល័យក្រឡាបញ្ជី ដើម្បីឱ្យមេធាវីចាត់ការឱ្យលេខាធិការរបស់ខ្លួនចម្លងតាមត្រូវការ ។

ទម្រង់បែបបទខាងលើនេះ បើមិនធ្វើតាមទេ ត្រូវទុកជាមោឃៈ ។ ភាគីរងគ្រោះដោយការខ្វះខាតខាងលើនេះ អាចសុំអោយ ចាត់នីតិវិធីសាឡើងវិញ ពីទម្រង់ដែលខ្វះខាតនោះ ។

កាលណាខ្លួនឃើញថា រយៈពេលដែលកំណត់ខាងលើមិនគ្រប់គ្រាន់ ម្ចាស់បណ្តឹងសាទុក្ខចុងចម្លើយ ឬមេធាវីរបស់គេ អាចសុំ ពន្យាររយៈពេលខាងលើនេះបានដប់ថ្ងៃទៀត ។ ពាក្យសុំព្យារពេលអាចធ្វើជាលិខិតធម្មតា យកមកដាក់នៅការិយាល័យក្រឡាបញ្ជីនៃ តុលាការកំពូល ។

ផុតរយៈពេលឱ្យធ្វើសារណាតប ទោះចុងចម្លើយធ្វើ ឬមិនធ្វើសារណាតបក៏ដោយ ប្រធានតុលាការកំពូល បញ្ជូនសំណុំរឿងឱ្យ ចៅក្រមរបស់ខ្លួនធ្វើរបាយការណ៍ ។

មាត្រា ២១៥:

របាយការណ៍របស់ចៅក្រមត្រូវអធិប្បាយអំពី:

- អង្គហេតុ និងដំណើរការ នៃនីតិវិធី
- សេចក្តីសង្ខេបដោយឥតលំអៀង ស្តីពីធាតុផ្សំដាក់បន្ទុក និងធាតុផ្សំដោះបន្ទុក ព្រមទាំងឆ្លើយគ្រប់ចំណុចច្បាប់ ដែលភាគីបាន លើក ។ របាយការណ៍ក៏ត្រូវចង្អុលប្រាប់ដែរ នូវការដោះស្រាយផ្សេងៗ ដែលតុលាការកំពូលអាចធ្វើបានចំពោះបញ្ហាគតិយុត្តិ ។

របាយការណ៍នេះ ត្រូវដាក់ចូលជាឧបសម្ព័ន្ធនៅក្នុងសំណុំរឿង ដែលត្រូវបញ្ជូនទៅអគ្គរដ្ឋអាជ្ញា ដើម្បីធ្វើការសន្និដ្ឋាន ។ សេចក្តី សន្និដ្ឋានរបស់អគ្គរដ្ឋអាជ្ញា ឬរបស់អគ្គអាជ្ញារង ដែលចាត់ការក្នុងនាមអគ្គរដ្ឋអាជ្ញា ត្រូវតែមានជាដាច់ខាតក្នុងរឿងនីមួយៗ ។ សេចក្តី សន្និដ្ឋាននេះអាចធ្វើដោយមាត់ទទេ ក្នុងពេលសវនាការក៏បាន ។ ប៉ុន្តែចំពោះបញ្ហាគតិយុត្តិទាំងឡាយណា ដែលមានសារៈសំខាន់នោះទាម ទារត្រូវតែឱ្យធ្វើជាលាយលក្ខណ៍អក្សរ ។ សេចក្តីសន្និដ្ឋានជាលាយលក្ខណ៍អក្សរ ត្រូវបានបញ្ជូលក្នុងសំណុំរឿងមុនពេលបើកសវនាការ ។

មាត្រា ២១៦:

ក្រោយពីបានពិនិត្យសំណុំរឿងរួចហើយ អគ្គរដ្ឋអាជ្ញាបញ្ជូនសំណុំរឿងនោះមកប្រធានតុលាការកំពូលវិញ។ សំណុំរឿងនោះត្រូវបានចុះក្នុងបញ្ជីជំនុំជម្រះនៅពេលសវនាការនាពេលខាងមុខដ៏សមគួរ។

ការសួរដេញដោល ត្រូវធ្វើក្នុងសវនាការសាធារណៈ។ ចៅក្រមរបាយការណ៍ ត្រូវអានរបាយការណ៍របស់ខ្លួនមុនគេ។ បន្ទាប់មកតំណាងមហាអយ្យការធ្វើការសន្និដ្ឋាន ហើយជាបន្តបន្ទាប់ទៀតនោះ គឺម្ចាស់បណ្តឹងសាទុក្ខចុងចម្លើយ ហើយនិងមេធាវីរបស់គេ។

លុះការសួរដេញដោល បានចប់សព្វគ្រប់ តុលាការថយទៅពិភាក្សាក្នុងបន្ទប់ពិភាក្សា និងសរសេរសាលដីកា។ សាលដីកាត្រូវប្រកាសនៅពេលសវនាការនោះតែម្តងក៏បាន ឬប្រកាសនៅពេលសវនាការណាមួយ ដែលតុលាការកំពូលកំណត់ក៏បាន។

ក្នុងករណីណាក៏ដោយ តុលាការកំពូលមិនអាចចូលពិភាក្សាលើរឿងណាមួយ ហើយចេញសាលដីកាបានទេ កាលណាការសួរដេញដោយមិនទាន់បានធ្វើក្នុងសវនាការសាធារណៈនៅឡើយ។ គូភាគីទាំងអស់អាចពឹងមេធាវី ឬដាក់សារណាមួយរបស់ខ្លួនជូនតុលាការកំពូលជានិច្ច បើខ្លួនយល់ថា មានចំណុចច្បាប់ថ្មីដែលគួរលើក កាលណាការសួរដេញដោលមិនទាន់ប្រកាសបិទទេនោះ។

វិធីសិទ្ធិឆ្លើយតបក៏ត្រូវតែបានគោរពជានិច្ច។

មាត្រា ២១៧:

បណ្តឹងសាទុក្ខ និងរយៈពេលសំរាប់ប្តឹងសាទុក្ខមានអានុភាពផ្អាក។ ដូចនេះ ការអនុវត្ត សាលដីកាសាលាឧទ្ធរណ៍ត្រូវផ្អាកសិនក្នុងរយៈពេលប្តឹងសាទុក្ខ ហើយបើសិនមានបណ្តឹងសាទុក្ខនៅក្នុងរយៈពេលបណ្តឹងសាទុក្ខ ត្រូវផ្អាករហូតដល់ថ្ងៃចេញសាលដីការរបស់តុលាការកំពូល។

មាត្រា ២១៨:

បណ្តឹងសាទុក្ខក៏មានអានុភាពផ្ទេរសមត្ថកិច្ចដែរ មានន័យថា បណ្តឹងសាទុក្ខលើកអ្វីៗ ទាំងអស់នៅក្នុងសេចក្តីសំរេចជាប់បណ្តឹងមកជូនតុលាការកំពូល លើកលែងតែភាគីប្តឹងសាទុក្ខច្បាស់ លាស់ទៅលើភាគណាមួយនៃសាលដីកា។ ក្នុងករណីខាងក្រោយនេះ តុលាការកំពូលទទួលជំនុំជម្រះតែក្នុងវិធានការបញ្ជាក់ច្បាស់ក្នុងបណ្តឹងសាទុក្ខ។ សេចក្តីកំណត់នេះ ត្រូវចុះក្នុងបញ្ជីតំកល់នៅការិយាល័យក្រឡាបញ្ជីនៅពេលប្តឹងសាទុក្ខ។

មាត្រា ២១៩:

តាមគោលការណ៍ តុលាការកំពូលត្រូវជំនុំជម្រះក្នុងរយៈពេលបីខែយ៉ាងយូរ គិតពីថ្ងៃទទួលសំណុំរឿង និងឯកសារសំអាងនៅការិយាល័យក្រឡាបញ្ជីនៃតុលាការកំពូល។

មាត្រា ២២០:

សាលដីការរបស់តុលាការកំពូល ត្រូវតែមានសំអាងប៉េតុដាច់ខាត ឬមួយក៏សាលាជំរះក្តីនេះបដិសេធសេចក្តីសំរេច ដែលត្រូវគេប្តឹងសាទុក្ខ ឬមួយក៏តុលាការកំពូលបដិសេធចោលនូវបណ្តឹងសាទុក្ខ ឬមួយក៏តុលាការកំពូលចេញសេចក្តីសំរេចរបស់ខ្លួនជូនសេចក្តីសំរេចដែលត្រូវគេប្តឹងក្រោយពីមានបណ្តឹងសាទុក្ខលើកទីពីរ។

ប្រសិនបើបណ្តឹងសាទុក្ខត្រូវបានបដិសេធចោល សេចក្តីសម្រេចដែលត្រូវធ្វើបណ្តឹងសាទុក្ខនេះមានអំណាច និង មានកម្លាំងយកទៅអនុវត្តបាន ។ ភាគី ដែលបណ្តឹងសាទុក្ខរបស់ខ្លួនត្រូវបដិសេធចោល មិនអាចប្តឹងសាទុក្ខបានទៀតឡើយ ចំពោះសាលដីកាដដែលនោះ ទោះលើកយកលេស ឬមធ្យោបាយអ្វីមកសំអាងក៏ដោយ លើកលែងតែករណីដែលមានចែងក្នុងមាត្រាខាងក្រោមទាក់ទងនឹងបណ្តឹងសើរើវិញ ។

មាត្រា ២២១:

ប្រសិនបើសាលដីកាត្រូវបានបដិសេធទាំងមូល ក្រោយពីមានបណ្តឹងសាទុក្ខលើគ្រប់ចំណុចសាលដីកាតុលាការកំពូល ដាក់តួភាគីក្នុងសភាពមុនពេលចេញសេចក្តីសម្រេច ដែលត្រូវបានបដិសេធនោះ ហើយប្រគល់រឿងទៅឱ្យសាលាជំរះក្តីដដែលជំនុំជំរះ ប៉ុន្តែដោយមានសមាសភាពផ្សេង ។

ប្រសិនបើការបដិសេធមាននៅលើបណ្តឹងសាទុក្ខ ដែលប្តឹងតែទៅលើចំណុចខ្លះនៃសេចក្តីសម្រេចនៃតុលាការថ្នាក់ក្រោមនោះ ចំណុចទៀតត្រូវនៅមានតម្លៃដដែល ហើយការបដិសេធនិងការបដិសេធឱ្យទៅជំនុំជំរះវិញ ត្រូវធ្វើតែទៅលើចំណុច ដែលមានក្នុងកម្មវត្ថុនៃបណ្តឹងសាទុក្ខ ។

ប៉ុន្តែក្នុងករណីបណ្តឹងសាទុក្ខមានកំរិត តុលាការកំពូលអាចពិនិត្យមោឃៈភាពនៃសេចក្តីសម្រេចទាំងស្រុងបាន កាលបើមោឃៈភាពនៃចំណុចប្តឹងសាទុក្ខនោះ បណ្តាលអោយមានមោឃៈភាពលើសេចក្តីសម្រេចទាំងមូល ។

មាត្រា ២២២:

កាលណាអង្គហេតុមិនចូលជាបទឧក្រិដ្ឋ បទមជ្ឈិម ឬបទលហុទេ តុលាការកំពូលគ្រាន់តែប្រកាសថា គ្មានបទល្មើសព្រហ្មទណ្ឌសំរេចឱ្យជនជាប់ចោទរួចខ្លួន ហើយទុកឱ្យដើមបណ្តឹងរដ្ឋប្បវេណី ប្តឹងទៅសាលាជំរះក្តីរដ្ឋប្បវេណី បើសិនជាខ្លួនចង់ប្តឹង ។

មាត្រា ២២៣:

តុលាការកំពូលអាចសំរេចដកសេចក្តីខ្លះ ដោយឥតបដិសេធសំណុំរឿងទៅសាលាជំរះក្តីថ្នាក់ក្រោម ដូចជាក្នុងករណីអនុវត្តដោយកំនត់ច្រឡំនូវអនុទោស ឬម្យ៉ាងទៀតការព្យួរទោស មិនត្រូវអនុញ្ញាតឱ្យ ប៉ុន្តែសាលាជំរះក្តីថ្នាក់ក្រោមត្រូវប្រាប់ជាអនុញ្ញាតឱ្យទៅវិញ ។

មាត្រា ២២៤:

បើតុលាការកំពូលឃើញថា ការជំនុំជំរះមុននោះត្រឹមត្រូវហើយ ប៉ុន្តែអំពើប្រព្រឹត្តនោះ មិនចូលជាបទល្មើសដូចបានលើកនោះទេ គឺវាជាបទល្មើសមួយទៀតដែលត្រូវផ្តន្ទាទោសប៉ុន្មាននោះ តុលាការកំពូលអាចសំរេចមិនបដិសេធទេ គឺគ្រាន់តែកែប្រែបទល្មើស ដោយកម្ពស់ចំនួនទោស និងចំនួនសំណងជម្ងឺចិត្តនៅដូចដើម ។

មាត្រា ២២៥:

ក្នុងករណីតុលាការកំពូលឃើញថា អង្គហេតុត្រូវចូលជាបទល្មើសមួយ ដែលត្រូវផ្តន្ទាទោសខ្ពស់ជាង ឬទាបជាងនោះ តុលាការកំពូលចាំបាច់ត្រូវបដិសេធនិងបដិសេធឱ្យទៅសាលាជំរះក្តីដដែល ដើម្បីជំនុំជំរះដោយមានសមាសភាពផ្សេងៗ ឬទៅសាលាជំរះក្តីមានសមត្ថកិច្ចណាមួយ ។

មាត្រា ២២៦:

ដើម្បីជៀសវាងកុំឱ្យមានការបន្ថយនីតិវិធីដោយឥតប្រយោជន៍ តុលាការកំពូលអាចជំនុំជំរះរួមក្រុមលើអង្គហេតុ និងអង្គច្បាប់ រួចចេញសាលដីកាស្ថាពរ ក្រោយពីបានទទួលបណ្តឹងសាទុក្ខរបស់តំណាងមហាអយ្យការរបស់ទណ្ឌិត ឬរបស់ដើមបណ្តឹងរដ្ឋប្បវេណី ឬមេធាវី របស់គេ កាលបើសាលាជំរះក្តីថ្នាក់ក្រោមមិនគោរពតាមសាលដីកាទីមួយដែលសំរេចបដិសេធ និងបង្វិលសំណុំរឿងទៅតុលាការថ្នាក់ក្រោម នោះ ។

សមាសភាពរួមក្រុមត្រូវមានចៅក្រមចំនួនប្រាំបួនរូប រួមមានទាំងប្រធានពេញសិទ្ធិនៃតុលាការកំពូលផង ដែលជាប្រធាន ។ ក្នុង ករណីប្រធានតុលាការកំពូលជាប់រវល់ អនុប្រធានតុលាការកំពូលម្នាក់ចូលរួមជំនួស ។ ក្នុងសមាសភាពរួមក្រុមនៃតុលាការកំពូលពុំមាន បែងចែករវាងចៅក្រម ដែលបានធ្វើរឿងហើយនាពេលពិនិត្យបណ្តឹងសាទុក្ខទីមួយ និងចៅក្រមដែលពុំទាន់បានធ្វើរឿងសោះ ប៉ុន្តែមិនអាច ចូលរួមក្នុង សមាសភាពនៃតុលាការកំពូលបានឡើយ ចំពោះចៅក្រមទាំងឡាយដែលបានធ្វើរឿងនោះក្នុងឋានៈផ្សេងៗទៀត ។

មាត្រា ២២៧:

តុលាការកំពូលក៏មានសមត្ថកិច្ចពិសេសមួយទៀតដែរ ដើម្បីជំនុំជំរះរួមក្រុមបណ្តឹងសើរើ ។

មាត្រា ២២៨:

ការជំនុំជំរះលើបណ្តឹងសើរើ ជានីតិវិធីវាយមូល មិនសុខចិត្តនឹងសាលក្រម ឬសាលដីកា ដែលទៅជាសាលក្រម ឬសាលដីកាស្ថាពរ ហើយនោះ ហើយដែលមានអំណាចដាច់ខាតទៅហើយ ។

នីតិវិធីជំនុំជំរះលើបណ្តឹងសើរើនេះ មានទិសដៅតែមួយគត់ គឺកំណត់ភាពសុចរិតស្នូតត្រង់របស់ទណ្ឌិតឡើងវិញ ។

មាត្រា ២២៩:

បណ្តឹងសើរើអាចធ្វើបាន ក្នុងរឿងព្រហ្មទណ្ឌ ទោះជាសាលាជំរះក្តីណាជំរះសេចក្តីក៏ដោយ ហើយទោះជាទោសដែលសំរេចនោះប៉ុន ណាក៏ដោយ ។

មាត្រា ២៣០:

អាចប្តឹងឱ្យជំនុំជំរះសើរើបាន ក្នុងករណីខាងក្រោមនេះ:

- ១- កាលណាក្រោយពីការផ្តន្ទាទោសពីបទធ្វើមនុស្សឃោដ ស្រាប់តែមានភស្តុតាងបញ្ជាក់ឱ្យឃើញច្បាស់លាស់ថា ជនរងគ្រោះ មានជីវិតនៅឡើយ ។
- ២- កាលណាក្រោយពីការផ្តន្ទាទោសពីបទឧក្រិដ្ឋ ឬបទមជ្ឈិមស្រាប់តែមានសាលដីកា ឬសាលក្រមថ្មីមួយទៀតសំរេចផ្តន្ទា ទោសជនជាប់ចោទម្នាក់ទៀតចំពោះអង្គសេចក្តីដដែល ដោយគ្មានអ្វីបញ្ជាក់ថា រវាងអ្នកទាំងពីរមានការសមគំនិត ឬសហការអ្វីឡើយ ហើយការផ្តន្ទាទោសទាំងពីរនេះពុំមានទាក់ទងគ្នាឡើយ ។
- ភាពផ្ទុយគ្នានេះ ជាភស្តុតាងនៃភាពសុចរិតស្នូតត្រង់របស់ទណ្ឌិតណាមួយក្នុងបណ្តាទណ្ឌិតទាំងពីរ ។
- ៣- កាលណាសាក្សីណាមួយត្រូវបានតុលាការយកចម្លើយរួចហើយ ហើយក្រោយមកសាក្សីនោះត្រូវបានតុលាការផ្តន្ទាទោស ដាក់ពន្ធនាគារឡើងវិញធ្វើសាក្សីទុច្ចរិតដាក់បន្ទុកលើជនជាប់ចោទហើយ បើគ្មានចម្លើយសាក្សីទុច្ចរិតនោះទេនោះ ភាពសុចរិតស្នូតត្រង់នៃទណ្ឌិត

ត្រូវតែមាន ។

៤- កាលណាក្រោយពីការផ្ដន្ទាទោសព្រហ្មទណ្ឌ អង្គហេតុធ្វើបានកើតមាន ឬកាលណាវត្តមាននេះជាហេតុនាំអោយបញ្ជាក់បាន នូវភាពសុចរិតស្អាតត្រង់របស់ទណ្ឌិត ។

មាត្រា ២៣១:

ក្នុងគ្រប់ករណីទាំងអស់ អ្នកដែលមានសិទ្ធិប្តឹងសុំឱ្យជំនុំជំរះសើរើបាននោះ គឺ:

១- រដ្ឋមន្ត្រីក្រសួងយុត្តិធម៌

២- ទណ្ឌិត ឬតំណាងពេញច្បាប់របស់ទណ្ឌិត ក្នុងករណីទណ្ឌិតអសមត្ថភាព

៣- សាហាព័ន្ធ ឪពុកម្តាយ កូន របស់ទណ្ឌិត និងយាយរួមជនដែលមានប្រយោជន៍ខាងផ្នែកសម្ភារៈ ឬខាងផ្លូវចិត្ត កាលណាទណ្ឌិត នោះស្លាប់ ឬបាត់ខ្លួន ។

មាត្រា ២៣២:

ក្រោយពីបានទទួលបណ្តឹងសើរើតុលាការកំពូលត្រូវសំរេចសេចក្តីរួមក្រុម អំពីការផ្អាកការអនុវត្តសាលក្រម ឬសាលដីកាដែល ត្រូវតែប្តឹងសើរើក្នុងរយៈពេល ៨ ថ្ងៃយ៉ាងយូរ ក្រោយពីថ្ងៃទទួល បណ្តឹងដោយចេញសាលដីកាមានមូលហេតុច្បាស់លាស់ ។ បណ្តឹងសើរើមាន អានុភាព នាំអោយលើករឿងទាំងអស់ ឱ្យតុលាការកំពូលជំនុំជំរះ ។

មាត្រា ២៣៣:

បន្ទាប់មក ប្រធានតុលាការកំពូលចាត់ការឱ្យក្រឡាបញ្ជីជូនដំណឹងដល់ម្ចាស់បណ្តឹង និងមេធាវី ប្រសិនបើមាន ។ ម្ចាស់បណ្តឹងមាន ថែរវេលាសាមសិបថ្ងៃ គិតពីថ្ងៃទទួលបណ្តឹង ដើម្បីបំពេញ បណ្តឹងរបស់ខ្លួនតាមការគួរ ។

មេធាវីដែលត្រូវចាត់តាំងលើបណ្តឹងសុំជំនុំជំរះសើរើ ត្រូវបានទទួលដំណឹងដូចម្ចាស់បណ្តឹងដែរ ហើយអាចចាត់ការឱ្យលេខាធិការ មកចម្លងសំណុំរឿងនៅការិយាល័យក្រឡាបញ្ជី ។

ក្រោយពីផុតរយៈពេលសាមសិបថ្ងៃទុកសំរាប់ម្ចាស់បណ្តឹង និងមេធាវីរបស់គេ ប្រធានតុលាការកំពូល បញ្ជូនសំណុំរឿង និង វត្តមានទាំងអស់ ព្រមទាំងពាក្យសុំជំនុំជំរះសើរើទៅជូនអគ្គរដ្ឋអាជ្ញាដែលត្រូវធ្វើ សេចក្តីសន្និដ្ឋានជាលាយលក្ខណ៍ក្នុងរយៈពេលសាមសិប ថ្ងៃ ។

ទម្រង់បែបបទខាងលើនេះ បើមិនបំពេញបានទេ ត្រូវទុកជាមោឃៈ ។

ក្នុងពេលសំណុំរឿងត្រឡប់មកពីអគ្គរដ្ឋអាជ្ញាវិញ ប្រធានតុលាការកំពូលចាត់តាំងទៅក្រុមមួយរូបឱ្យធ្វើ របាយការណ៍គ្រប់កាលៈ ទេសៈនៃរឿង ។

នៅពេលសវនាការក្រោយពីបានស្តាប់របាយការណ៍របស់ទៅក្រុម សេចក្តីសន្និដ្ឋានរបស់តំណាង មហាអយ្យការចម្លើយរបស់អ្នក ប្តឹង និងសេចក្តីសន្និដ្ឋានការពាររបស់មេធាវីសំណុំរឿងត្រូវបានដាក់ពិភាក្សា រួចតុលាការកំពូលសំរេចចេញសាលដីការបស់ខ្លួន ។

ក្នុងករណីណាក៏ដោយតុលាការកំពូលមិនត្រូវពិភាក្សារឿង ឬសរសេរសេចក្តីព្រាងសាលដីកាមុនពេល ដែលរឿងត្រូវបានដាក់សួរ ដេញដោយក្នុងសវនាការសាធារណៈសោះឡើយ ។

មាត្រា ២៣៤:

បើតុលាការកំពូលយល់ឃើញថា រឿងមូលហើយ តុលាការកំពូលជំនុំជំរះរួមស្នើឡើងវិញ រីឯសាលដីកានោះជាសាលដីកា

ស្ថាពរ ។ ផ្ទុយទៅវិញតុលាការកំពូលអាចសំរេចឱ្យស៊ើបអង្កេត បន្ថែមដល់អង្គសេចក្តី ដោយចាត់ក្រុមប្រឹក្សាចៅក្រម ឬចៅក្រមនៃតុលាការ កំពូល ឬក្នុងករណីពិសេស ដោយចាត់ចៅក្រមស៊ើបសួរនៃសាលាជំនុំជម្រះក្រោម ។

តុលាការកំពូល ត្រូវឱ្យដំណឹងដល់ម្ចាស់បណ្តឹងសើរី និងមេធាវីរបស់គេអំពីអ្វីៗ ដែលជាព័ត៌មានប្រមូលបានក្នុងការចាត់ការ បន្ថែមនេះ ។

មេធាវីអាចចាត់លេខាធិការរបស់ខ្លួនឱ្យមកចម្លងឯកសារទាំងនោះបាន ។

លុះការស៊ើបអង្កេតបន្ថែមនេះបានចប់សព្វគ្រប់ហើយ ប្រធានតុលាការកំពូលចាត់ការអោយដាក់រឿងជំនុំ ជំនុំក្នុងសវនាការសា ធារណៈ ស្តាប់សារឡើងវិញ នូវរបាយការណ៍របស់ចៅក្រម សេចក្តីសន្និដ្ឋានរបស់ តំណាងមហាអយ្យការ ចម្លើយរបស់ម្ចាស់បណ្តឹងសើរី និង សេចក្តីសន្និដ្ឋានមេធាវីរបស់គេ ។

សាលដីកាត្រូវប្រកាសជាសាធារណៈ ។

មាត្រា ២៣៥:

ការអនុគ្រោះទោស និងការលើកលែងទោសជាទូទៅដែលបានសំរេចហើយ ពុំមានជា ឧបសគ្គដល់បណ្តឹងឱ្យជំនុំជំនុំសើរីឡើយ ។

មាត្រា ២៣៦:

សាលដីការបស់តុលាការកំពូលដែលសំរេចថា ទណ្ឌិតជាជនស្លូតត្រង់ត្រូវរួចខ្លួននោះ ត្រូវតែយកទៅបិទនៅសាលាជំនុំជម្រះ ដែលបាន ជំនុំជំនុំរឿង និងនៅទីស្នាក់ការនៃគណៈកម្មាធិការ ប្រជាជនឃុំ ឬសង្កាត់ នៃលំនៅស្ថានរបស់ទណ្ឌិត ។

អវសានបញ្ញត្តិ

មាត្រា ២៣៧:

បទបញ្ញត្តិនៃអត្ថបទច្បាប់ទាំងឡាយណា ដែលផ្ទុយនឹងបទបញ្ញត្តិនៃច្បាប់នេះ ត្រូវទុកជានិរាករណ៍ ។

មាត្រា ២៣៨:-

ច្បាប់នេះត្រូវបានប្រកាសជាការប្រញាប់ ។

ច្បាប់នេះត្រូវបានរដ្ឋសភានៃរដ្ឋកម្ពុជាអនុម័តនៅថ្ងៃទី ២៨ ខែមករា ឆ្នាំ១៩៩៣ នាសម័យប្រជុំលើក ទី ២៤ នីតិកាលទី ១ ។

ធ្វើនៅភ្នំពេញ, ថ្ងៃទី ២៩ ខែ មករា ឆ្នាំ១៩៩៣
ជ. រដ្ឋសភា
ប្រធាន
ហត្ថលេខា និងត្រា
ជា ស៊ីម